

# Літаратурная Беларусь

Выпуск № 7  
(191)  
(ліпень)

КУЛЬТУРНА-АСВЕТНИЦКІ ПРАЕКТ

kamunikat.org  
novychas.online  
facebook.com/litaraturnaja.belarus

<b>ДЫЯЛОГ:</b> «Мы апошнія. Наша чарга» – заканчэнне цыкла гутарак Юрася ЗАЛОСКИ з Народным пісьменнікам Беларусі Васілём БЫКАВЫМ.....	с. 2
<b>ЮБІЛЕЙ:</b> «Роджаны пад Сатурнам» – да 120-годдзя з дня нараджэння пісьменніка Віктара ВАЛЪТАРА.....	с. 3
<b>ПРОЗА:</b> апавяданне «Кола абраннікаў» Кастуся ТРАУНЯ.....	с. 4
<b>ПАЗЭІЯ:</b> вершаваная нізка «Колеры ўяўленняў» Аксаны ДАНИЛЬЧЫК.....	с. 5
<b>ЧЫТАЛЬНЯ:</b> новыя фрэскі Барыса ПЯТРОВІЧА.....	с. 6, 7
<b>ПАЗЭІЯ:</b> нізка вершаў «Кроплі кроз» Зміцера ЗАХАРЭВІЧА.....	с. 8
<b>ПЕРАКЛАД:</b> вязьмо цытатаў Джорджа ОРУЭЛА.....	с. 9
<b>ПАМЯЦЬ:</b> нарыс пра пісьменніка Міколу ЦЭЛЭША «Зазер’ёўскі летапісец».....	с. 10, 11
<b>СВЕТ:</b> навіны літаратурнага замежжа.....	с. 12

## ДЫЯЛОГІ

# Васіль БЫКАЎ: «Мы — апошнія. Наша чарга...»

«Літаратурная Беларусь» завяршае публікацыю цыкла гутарак Юрася ЗАЛОСКИ з Народным пісьменнікам Беларусі Васілём БЫКАВЫМ, — на гэты раз размова пра набліжэнне да суверэннасці і непазбежных на тым шляху выпрабаванні, шанец незалежнай адбудовы краіны, імітацыю дэмакратызацыі, недастатковы ўзровень нацыянальнай самасвядомасці беларускага грамадства, страх як сродак самазахавання, падкаланіяльнае існаванне беларускай культуры і надзею на Адраджэнне.

— Васіль Уладзіміравіч, прамінуў год ад нашае гутаркі ў лютым 1992 года. Тады мы спрабавалі знайсці «аптымістычны зыход» у развіцці беларускага грамадства, што неспадзявана апынулася ў варункх незалежнасці... Вынікі пошуку аказаліся пераважна песімістычнымі. Як бы вы сёння, калі абстрагаваліся ад «агульнага песімізму», што абумоўлены эканамічным крызісам і да т. п., ацанілі грамадскую вартасць пражытых Беларуссю паўтара года: гэта было сапраўднае набліжэнне да суверэннасці, з непазбежнымі на тым шляху выпрабаваннямі, ці, па большасці, — «гульня ў словы» на фоне выпрабаванняў?

— Як паказаў час, гэта была чысцейшай вады імітацыя, палітычны фарс, якія ні на крок не наблізілі дзяржаву да суверэннасці. Мабыць, для таго набліжэння патрэбны тытанічныя высілкі грамадства, а найперш ягоных дзяржаўных структураў, дзейнасць якіх на справе патанула ў бюракратычнай стыхіі слоў, спрэчак, пустых непатрэбных законаў, якія ніхто і не думае ператвараць у жыццё.


Быў страчаны час. Наша кіруючая наменклатура на шмат месяцаў затаілася ў чаканні — спярша восені і расейскага з’езда народных дэпутатаў, які меўся рэанімаваць імперыю, пасля — вырашэння найважнейшага для

яе пытання аб КПБ. Першая яе доўгачаканка мала што вырашыла, затое другая вызначыла ўсе. Далей можна было не спяшацца: элементарная логіка падзей, атрымаўшы такі значны палітычны імпульс, сама па сабе здольна прывесці да мэты. Тым болей што дарожка знаёмая, добра пратапаная за семдзесят гадоў камуністычнага панавання, і вяртацца па ёй на ўлюбены камуністычны абсягі — адно задавальненне.

Для партыйцаў, наменклатуры, ды і для людзей, згладненых без таннай каўбасы і напалоханых «жахлівым» беларускамоўем.

— Паколькі ў нас дыялог, дык дазволю сабе выказаць пэўную «версію» і, аднаведна, пачуць вашу меркаванне. Мне здаецца, г. зв. гарбачоўская «перабудова», што неспадзявана адышла ў гісторыю, на сутнасці давала нацыянальным ускрайкам СССР, самой Расіі рэдкі, унікальны шанец самастойнага наладжвання дэмакратычнага працэсу, дэкамунізацыі рэспублік. Шанец — пэўным палітычным сілам у рэгіёнах, прычым шанец, які трэба было скарыстоўваць не марудзячы. Амаль паўсюдна так і адбылося: у Прыбалтыцы, ва Украіне, у Расіі (безумоўна, кожны выпадак вымагае агаворак, але справа ў сутнасці). Беларусь жа толькі марудна паўтарала працэсы, што адбываліся ў суседзях, каб, пэўна, не апынуцца спаміж іх гэтакім палітычным рэтраградам (агаворымся, што апазіцыйны рух БНФ нічым не саступаў падобным рухам у бліжнім замежжы, хіба толькі тым, што не прыйшоў да ўлады). Цяпер, калі адпала неабходнасць імітаваць дэмакратызацыю, палітычная сістэма ў Беларусі, на мой погляд, як бы замкнулася «на сябе», амаль тоесна аднавіўшы тую мадэль кіравання грамадствам, якая існавала да «перабудовы». Чаму, на вашу думку, камуністычная традыцыя так трывала — як нідзе, бадай, на абшарах былога СССР — усталявалася менавіта ў Беларусі, захавалішы выключную здольнасць да самаўзнаўлення?

— Тут уся справа ў недастатковым узроўні нацыянальнай самасвядомасці беларускага грамадства. У той час, як у ін-



Фота з архіва аўтара

шых рэспубліках былога СССР галоўнай палітычнай сілай у справе самавызначэння выступілі найперш нацыянальныя сілы, у Беларусі такія сілы з’явіліся запознена, ужо ў ходзе суверэнізацыі, да якой, па сутнасці, яны не былі гатовы. У нас адсутнічаў нацыянальнасведомы авангард. БНФ утварыўся толькі ў канцы 1988 года, і наменклатура адразу ўцягнула яго ў дробязныя сваркі на конт ягоных жа мэтаў, палітычнага і асабістага іміджу лідэраў, усяляк іх дыскрэдытуючы.

Шмат часу таксама адабрала бясплённая дыскусія аб мове. Яшчэ і дагэтуль нацыянальная дэмакратыя траціць пэўныя высілкі на доказ аксіяматычных рэчаў нахштальт важнасці мовы ў нацыянальнай дзяржаве і шкодзе дзяржаўнага двухмоўя.

Герб і сцяг краіны былі неяк прыняты, але цяпер грамадства рызыкуе быць уцягненым у дыскусію аб неабходнасці новага гімна...

Ствараецца ўражанне, што антыдэмакратычныя сілы сістэматычна выкідваюць адмысловыя чырвоныя шматкі, каб махаць імі перад нацыянальнай свядомасцю беларусаў, у той час як самі за палітычнымі кулісамі распрацоўваюць дэталёвыя сцэнарыі нахштальт рэанімацыі КПБ, што адбываецца раптам і з поўным поспехам...

Беларусь была і застаецца камуністычным фарпостам на заходніх рубяжах расейскай імперыі, і ў тым яе гістарычнае няшчасце.

— Незваротнасць дэкамунізацыі любой краіны залежыць, пэўна, перш за ўсё ад стану духу, пазіцыі інтэлігенцыі (творчай эліты, скажам так на заходні капыл). У свой час, увосень 1989 года, мяне ўразіла борздкасць дэмакратычнага ішсця па краінах Усходняй Еўропы, узнясенне Вацлава Гавэла ў Чэхаславацыі, хуткае ўз’яднанне Германіі...

Акрамя складаных паліталагічных вызначэнняў тых падзей іх можна вызначыць і проста — як вяртанне грамадства да здаровага сэнсу і элементарнай справядлівасці. Спрыяла таму воля — палітычная і духоўная воля найперш — інтэлігенцыі тых краін.

Вопыт дэкамунізацыі краін Усходняй і Цэнтральнай Еўропы засведчыў, бадай, ролю самой нацыянальнай інтэлігенцыі ў гэтым працэсе — як ролю ініцыятара і рухальніка пераўтварэнняў, за якім ідзе, да якога прыслухоўваецца, з каго бярэ прыклад астатняя частка жыхарства. Зусім не хацеў бы сцвердзіць, што беларуская інтэлігенцыя якаясьці «непаўнавартасная». Наадварот, мне здаецца, што нават тымі сіламі нацыянальнай

інтэлігенцыі, якія меліся, калі б яны ў свой час і заўсёдна падтрымалі справу Беларускага Народнага Фронту, — можна было дамагчыся шмат болей ва ўсталяванні дэмакратычнай дзяржаўнасці і нацыянальнай волі ў сферы культуры. Аднак жа чаму, на вашу думку, неалежнай падтрымкі краёвай інтэлігенцыі БНФ не атрымаў?

— Уся справа ў тым, што ў талітарным грамадстве не можа быць не толькі дэмакратычнай, але і колькі-небудзь незалежнай інтэлігенцыі (вядома, у яе агульнапрынятым разуменні). Частка грамадства, якая здабывала свой хлеб не фізічнай, а разумовай ці творчай працай, была цалкам на дзяржаўным утрыманні: пісьменнікі — праз спрэс дзяржаўныя выдавецтвы і выданні, мастакі — сістэму закупу дзяржавай іх твораў; вучоныя ды інжынерна-тэхнічныя кадры, акадэмічныя інстытуты — былі спрэс ангажаваны ВПК, дзе працавалі на ўзбраенне ці на ідэалагічнае забеспячэнне талітарызму. Усе разам былі з’яднаны ўніверсальнай камуністычнай ідэалогіяй праз членства ў КПСС і яе разгалінавання структуры. У гэтай сістэме ім жылося няблага, трэба было толькі заплюшчыць вочы на жыццё народа ды паслухмяна выконваць волю любімай партыі.

«Заканчэнне.  
Пачатак на стар. 1

Для яшчэ больш татальнага ахопу існавала сістэма карных органаў, калі вялізная частка інтэлігенцыі (таксама як рабочага класа, сялянства) надзейна трапіла ў іхнія картатэкі ў якасці «добрахвотных памочнікаў». Вядома, не ўсе тыя «памочнікі» займаліся дано-самі і правакацыямі, мабыць, былі і тыя, хто не любіў сваю «добрахвотную» справу. Але ўжо ў сілу свайго далучэння да самага сакрэтнага, страшнага і таёмнага яны былі надзейна пазбаўлены грамадзянскай волі і ні да якога БНФ далучыцца не маглі і марыць.

Адбываўся дзівосны па сваёй фантастычнасці працэс ператварэння грамадзян у камуністычных зомбі, які ў адносінах да нацыянальнай інтэлігенцыі шмат у чым скончыўся паспяхова. Страх як сродак не толькі самазахавання, але і пэўнага дабрабыту вызначыў поўны сервілізм гэтае часткі нацыі, надзейнае служкі таталітарнага рэжыму.

— Але ў нашай савецкай краіне, здаецца, прайшла перабудова, пэўны час усталёўваліся галоснасць і плюралізм (хай і «зверху»), што даволі прачысцілі «кароткакурсавыя» мазі ўсяго грамадства, а тым болей інтэлігенцыі. Апроч таго, ці не пяты год (ад тае восені 1988-га) гаворым пра Адраджэнне, і гаворым вельмі нават патрыятычныя, узнёслыя рэчы...

Няўжо ўсё гэта, у сукупнасці ўзятае, ані не магло змяніць сервілісцкае псіхалогіі інтэлігенцыі, не паспрыяе выпрацоўцы яе незалежнай, дэмакратычнай пазіцыі цяпер?

— Цяпер, ва ўмовах камуністычнай рэстаўрацыі, я думаю, яшчэ болей абсурдна чакаць дэмакратычнай або нацыянальнай актывізацыі беларускай інтэлігенцыі. Найболей таленавітай і сумленнай яе частка апынецца ў стане бязвер'я, зойме зручную пазіцыю маўклівай «внутранай эміграцыі», другая ж, што мае нязначны творчы здольнасці або толькі імтуе іх, з радасцю кінецца ў абдымкі да КПБ. Тым болей, што гэта апошняя вяртаецца з вымушаных вакацый, набраўшыся новае моцы і з заўжды ўласцівай ёй дзелавітасцю. Напэўна ж, яшчэ ў яе нямала прыхаваных у свой час грашовых сродкаў, якімі яна некалькі падзеліцца і са сваімі добрахвотнымі памагатымі...

— У сваіх развагах, бачу, вы схіляецеся да выказанай раней думкі наконт патрэбы змены пакаленняў — каб пазбавіцца камуністычнай ментальнасці. Шлях з камунізму, відаць, ідзе нейкімі этапамі; час ад часу з'яўляюцца людзі, што ўзыходзяць на грамадскую трыбуну ды імкнуцца хоць трохі перасунуць наперад свядомасць сучаснікаў. Досыць эфектыўную ролю ў справе развага «ачалавечання» савецкай сістэмы адыграла

# Васіль БЫКАЎ: «Мы — апошнія. Наша чарга...»



пакаленне шасцідзясятнікаў, праз якое цяперашнія палітыкі пераступаюць...

Вам, Васіль Уладзіміравіч, бачацца людзі, наступнікі шасцідзясятнікаў, хто ў межках нацыянальных дзяржаў можа ў бліжэйшым часе адыграць падобную «гуманітарскую» ролю?

— На маю думку, няварта асабліва дакараць шасцідзясятнікаў, як гэта робяць некаторыя маскоўскія дэмакраты. Усё ж менавіта шасцідзясятнікі ў цяжкіх варунках таталітарнай сістэмы некалькі ўратавалі гонар найперш расейскай дэмакратыі. Цяпер, як вядома, тая дэмакратыя трапіла ў жахлівую крызу, апынулася на мяжы магчымасцяў уласнага існавання, і невядома, ці ўратуе ад дыскрэдытацыі ўласныя ідэі.

Але ўсё ж у гісторыі дэмакратычнага руху застануцца светлыя імёны яе рыцараў, людзей перадавой гуманістычнай думкі, такіх, як Ю. Афанасьеў, А. Бонэр, Ю. Каракін, наш зямляк А. Адамовіч ды некаторыя іншыя. Шкада, іх мала, але, трэба спадзявацца, некалі будзе болей. У тым ліку і ў Беларусі.

— Відаць, акрамя палітычных, ёсць і аб'ектыўныя, абумоўленыя станам і развіццём культуры прычыны нямасавасці адраджэнскага руху беларусаў. Бадай, галоўная з іх — падкаланіяльнае існаванне беларускай культуры ў XX стагоддзі, існаванне пад культураю расейскай.

Вы некалькі заўважылі, што за савецкі час некалькі пакаленняў беларусаў прайшло міма сапраўднай нацыянальнай культуры, ці не большасць здабыткаў якой засталася ў мінулым, было вынесена за межы культурнага жыцця грамадства. Такім чынам, выраслі пакаленні людзей, што навучыліся існаваць па-за культурай. Адраджэнне ж — не што іншае, як вяртанне да культуры.

Як вы лічыце, разважаючы над прычынамі цяжкасцяў гэтага руху, ці не задужа бе-

ларускія рупліўцы ігнаруюць аб'ектыўны характар перашкодаў на іх шляху? Аб'ектыўны — г. зн. не залежны ад волі, маралі і зла, ці дабранамераў паасобных людзей альбо супалак...

— Так, шмат якія пакаленні беларусаў выхоўваліся ў сферы расейскай культуры, што, як і кожная нацыянальная культура, вядома, мае свае значныя і нават вялікія здабыткі. Увогуле, гэта было б і няблага, асабліва калі ўлічыць, што ў тых умовах менавіта праз расейскую мову і культуру ў значнай меры ішло далучэнне беларусаў да здабыткаў сусветнай культуры. Але тут ёсць і пэўная nelaгічнасць: з таго працэсу была найперш выключана свая, нацыянальная культура, якой належала стаць фундаментам, падмуркам усяго грамадскага працэсу — як і ў кожным цывілізаваным грамадстве.

Нармальны працэс культурнага развіцця павінен быў выглядаць так: спыраша ў самым поўным аб'ёме — уласная культура, затым іншыя — расейская, нямецкая, польская, ангельская, — чым болей, тым лепш, наколькі хапае да таго здольнасцяў грамадства ці асобнага яго члена.

Таго, аднак, не адбылося. Або адбылося зусім інакш: аднабакова, ненармальна, што садзейнічала ўтварэнню асаблівага, мутантнага генатыпу, маргінальнага ў культурных адносінах, няздольнага да ўспрыняцця сучаснай гуманістычнай культуры наогул.

Нашы палітычныя партыі (найперш, вядома, БНФ) з самага пачатку свае дзейнасці паставілі задачу культурнага адраджэння нацыі. Вядома, задачу высакародную, але і надта праблематычную ўжо хоць бы з тае прычыны, што ажыццяўлялася яна не на зусім прыдатным для таго матэрыяле. Не падмацаваная нацыянальнай самасвядомасцю народа, яна ўжо ўпачатку абяцала марудна і безвынікова сканаць. Відавочна, палітычныя прыярытэты некаторых дэмакратычных партый былі вызначаны неабачліва, а сілы для іх ажыццяўлення аказаліся абмежаванымі.

Зноў жа, відаць, не была ўлічана мера супраціву антынацыянальных сілаў, іх шматгадовая спрактыкаванасць у

барацьбе з нацыянальным. Так, каб перамагчы ў вялікім, яны пайшлі на ўступкі ў меншым, дазволішы прыняць хоць бы рэлятывісцкі закон аб мовах, добра ведаючы, што выконвацца ён не будзе.

Цяпер яны навязваюць нацыі абсурдную дыскусію аб двухмоўі. Вядома, у аснове таго абсурду ляжыць пэўны разлік. Нацыянальнасведомая частка грамадства наўна кідаецца ў спрэчку наконт пераваг дзвюх граматык: Тарашкевічавай і наркамаўкі, дыскутуючы аб разыходжанні ў трактоўцы мяккасці падвоеных зычных, а ў той час камуністычныя ўлады прыбіраюць пад сваю апеку ўвесь друк, маючы на мэце канчаткова ўсталяваць расейскае аднамоўе.

Прапагандысцкім прыкрыццём тае акцыі займаюцца сацыялагічныя інстытуты і агенцтвы, што сядзяць на ўтрыманні ўрада і ў любы момант з высмактанымі з пальцаў лічбамі могуць даказаць, што беларусы — супраць беларускай мовы, а КПБ — самая папулярная сярод іх партыя...

— Хуткасць і, я б сказаў, татальнасць камуністычнай рэстаўрацыі могуць сведчыць толькі пра адно: што пяць гадоў, патрачаных на перабудову, спробы эканамічных і палітычных рэформ не змянілі духу дзяржавы. Мадэль кіравання дзяржавай застаецца ранейшай, этакратычнай, дух дзяржавы — камуністычным.

Але наперадзе ў Беларусі новыя выбары ў парламент і выбары прэзідэнта. Якой, на вашу думку, павінна быць палітычная тактыка нацыянальна-дэмакратычных сілаў на бліжэйшую перспектыву, каб — ва ўмовах апатыі грамадства — утрымаць ужо здабытыя пазіцыі?

— Тактыка можа быць толькі адна: аб'яднанне ўсіх дэмакратычных сілаў у адзіны блок. Бо антыдэмакратычныя сілы —

КПБ, ПКБ, іншыя групы, што да іх прымыкаюць, — актыўна гуртуюцца. Гэта вымагае эфектыўнага процідзеяння з боку сілаў дэмакратычных<sup>1</sup>.

— Разважаючы над вашай творчасцю, прыходзіш да думкі, што аўтар твора, у якім вымаляваны псіхалагічныя тыпы беларусаў XX стагоддзя — Пятрок і Сцепаніда са «Знака бяды», — павінен пайсці рэтраспектыўным шляхам, у даўнейшую гісторыю, з якое вырастаюць гэтыя тыпы. Нешта ж павінна было так абязволіць беларускіх мужчын, зламаць іх волю да змагання за вольнае жыццё і, аднак, знешчаслівіць жанчын, чья доля пад чужынцамі была асабліва гаротнай...

Ваш мастакоўскі «магістрал», Васіль Уладзіміравіч, ці не скіроўваецца туды, у гісторыю сярэднявечча?

— На жаль ці на шчасце, я не планую сваёй творчасці, якая ў мяне мае хутчэй імпульсіўны характар. Усё ж гісторыя — не мая парафія, тут я не валодаю патрэбнымі сродкамі і таму не бяруся за справу, у якой не ўпэўнены.


— У першым нумары часопіса «Польмя» за гэты год чытач пазнаёміўся з вашай новай ваеннай апавесцю «Сцюжа», пад якой пазначаны даты «1969; 1991». Ці азначае гэта, што пісьменнік яшчэ мае рахунак з вайной і не да канца яго сплаціў?

— А гэта вельмі проста. «Сцюжу» я пачаў менавіта ў 1969 годзе, дапісаў да паловы і кінуў, зразумеўшы, што надрукаваць яе будзе немагчыма. А калі і надрукуеш, дык не парадуешся. Дапісаў яе ў 1991 годзе.

— Паколькі гутарым мы ў час падрыхтоўкі святкавання ўгодкаў Беларускай Народнай Рэспублікі, у якой вы ўдзельнічаеце як сябра аргкамітэта святкавання. На вашу думку, наколькі істотна на палітычную свядомасць беларусаў можа паўплываць гэтая дата — на сутнасці, эпізод у віры падзей 1917–1921 гадоў?

— Так, гэта эпізод у нашай гісторыі, але эпізод вельмі важны. Можа, без таго эпізоду не было б і падзеі 1991 года, не ўваскрэсла б сама надзея на якую-небудзь дзяржаўнасць. Абвяшчэнне БНР у 1918 годзе само па сабе было актам болей сімвалічным, бо за ім не паследавала якіх-небудзь грамадскіх пераўтварэнняў. Але гэты акт увасобіў у сабе нацыянальна-дэмакратычны патэнцыял беларусаў, рэанімаваў важнейшую ідэю і заклаў падмурак.

Нягледзячы на пэўныя няўдачы ў будучым, ідэя жыла, а значыць, была жывая і надзея на яе адраджэнне. Яна жыве і цяпер, даючы моцы новым пакаленням беларусаў стрываць усё і дамагаць жаданага. Таго, чаго ўжо дамагліся ўсе народы Еўропы. Мы — апошнія. Наша чарга...



Помнік Васілю Быкаву ва Ушачах

<sup>1</sup> Далейшыя падзеі цалкам пацвердзілі слушнасць меркавання В. Быкава. На жаль, улетку 1994 года, падчас кампаніі па выбарах прэзідэнта, дэмакратычныя сілы не здолелі аб'яднацца ў адзіны блок, у выніку чаго шансы на перамогу двух дэмакратычных кандыдатаў — З. Пазьняка і С. Шушкевіча — аказаліся значна зменшанымі. — Ю. З.

# Віктар Вальтар, роджаны пад Сатурнам 120 гадоў з дня нараджэння

Алесь ПАШКЕВІЧ

Яго прозвішча ў беларускага чытача можа пакуль асацыявацца найперш ці з маркай пісталета нямецкай вытворчасці, ці — у лепшым выпадку — з імем англійскага раманиста-гісторыка Скота, або з творцам-асветнікам Вальтэрам. Аднак яшчэ на пачатку XX стагоддзя такое прозвішча мелі шматлікія сем’і латгалскіх беларусаў Дзвіншчыны, у 20-х гадах з волі неспрыяльных палітычных абставінаў адмежаваны ад Беларусі-метраполіі.

У адной з такіх сем’яў 15 ліпеня (яшчэ «старога» стылю) 1902 года ў Дзвінску (цяпер Даўгаўпіліс) і нарадзіўся Віктар Вальтар — і займеў скрушны лёс мастака-сухотніка, а калі спатрэбіўся псеўданім, згадаў не менш трагічнае для Беларусі — Янка Палын.

Першая сусветная вайна зрабіла сям’ю Вальтараў бежанцамі. Віктар вучыўся ў Харкаўскім рэальным вучылішчы, затым, па вяртанні ў 1921 годзе на Радзіму, — у рускай гімназіі, Беларuskіх дзяржаўных аднагодковых настаўніцкіх курсах. З падтрымкай беларускай дыяспары (найперш Кастуся Езавітава і Сяргея Сахарова) стаў стипендыятам чэшскага ўрада і трапіў у Прагу, паступіў на каморніцкі факультэт Чэшскага вышэйшага тэхнікума ды ўліўся ў беларускую эмігранцкую суполку.

Праз тры гады, не закончыўшы вучобу, В. Вальтар, хворы на сухоты, едзе ў Дзвінск — вяртаецца, як і У. Жылка, паміраць на Радзіму. Апантанна настаўнічае ў беларускіх школах Латвіі, выкладае беларускую мову.

Па сведчанні Сяргея Панізініка, захавальніка спадчыны В. Вальтара, беларускі настаўнік з Даўгапіліса Аляксей Баркевіч у прадмове да апавядання В. Вальтара «Леснікова сена», якое было выдадзена ў Рызе «Беларускім выдавецтвам у Латвіі» ў 1932 годзе, успамінаў: «У 1931 годзе 20 сакавіка ён [В. Вальтар] захварэў на запаленне нырака. Нягледзячы на цяжкую хваробу, ён не кідаў працы ў школе. У працягу трох дзён не мог зняць боты, бо распухлі ногі, аднак у школу хадзіць ён не кінуў, і толькі 2 красавіка адважыўся выехаць са школы ў Дзвінск, дзе зараз жа адвезлі яго ў бальніцу Чырвонага Крыжа».

Пісьменнік памёр 4 красавіка 1931 года і быў пахаваны ў Дзвінску на каталіцкіх могілках. У апошні шлях яго праводзілі родныя, настаўнікі і вучні беларускай гімназіі. Ксёндз прысутнічаў на пахаванні адмовіўся, бо нябожчык не хадзіў да споведзі...

Дэбютаваў Віктар Вальтар літаратурным нарысам «Аднабочнікі», які пад псеўданімам Янка Палын быў надрукаваны ў ковенскім часопісе «Крывіч» (№ 4, 5). У 1924-м пражская «Студэнцкая думка» апублікавала яго абразок «Песня гладытараў».



В. Вальтар быў аўтарам газеты «Голас Беларуса», якую рэдагаваў К. Езавітаў, друкаваў на яе старонках свае вершы. Ён — адзін з аўтараў калектыўнага зборніка «Першы крок» (Рыга, 1926). Яго вершы ў той час друкавалі «Замежная Беларусь» (1926) і «Родныя гоні» (1926, №5), а таксама «Наша Доля» і «Новы Шлях». У 1930 годзе № 4 «Нашай Доля» апублікаваў апавяданне В. Вальтара «3-за сена», пад назвай «Леснікова сена» ў 1932-м яго выйшла ў Рызе асобнай кнігай, выйшла, калі аўтара ўжо не было ў жывых...

Самы значны літаратурны твор В. Вальтара — роман «Роджаны пад Сатурнам». Ён быў напісаны яшчэ напрыканцы 20-х гадоў, аднак першыню апублікаваны — фрагменты — толькі больш чым праз шэсцьдзесяць гадоў пасля таго — у газеце «Голас Радзімы» (1991—1992). У 2009 годзе «Кнігазбор» у выдавецкай серыі «Бібліятэчка альманаха «Куфэрак» Вілейшчыны» апублікаваў асобны том выбраных твораў пісьменніка, дзе роман апублікаваны цалкам.

«Роджаны пад Сатурнам» В. Вальтара на пачатку 30-х гадоў быў перапісаны вучнямі Дзвінскай беларускай гімназіі і разасланы ў галоўныя бібліятэкі. Адзін асобнік патрапіў у Вільню, адкуль мікрафільм рукапісу замовіў Нацыянальны навукова-асветны цэнтр імя Ф. Скарыны (цяпер мікрафільм захоўваецца ў Навуковай бібліятэцы НАН Беларусі).

Раман В. Вальтара — аўтабіяграфічны. Аднак аўтабіяграфічнасць «Роджаных пад Сатурнам» — асобнага кшталту, аўтабіяграфічнасць мастацкая, узроўню прататыпага, калі аўтар, надзяляючы свайго галоўнага героя — Пётра Тугоўскага — асноўнымі рысамі свайго характару і праводзячы яго шляхамі свайго лёсу, усё ж стварае постаць сімвалічную, тыповую. У паасобных сюжэтных хадах П. Тугоўскі, верагодна, становіцца і мройным падвойнікам аўтара, увасабленнем некаторых аўтарскіх няздзейсненых у рэальнасці учынкаў (так, В. Вальтар, у адрозненне ад галоўнага героя «Роджаных пад Сатурнам», не стаў партызанам).

Твор В. Вальтара адметны і тым, што цалкам прысвечаны асвятленню эмігранцкага жыцця і яго праблем. Гэта твор пра людзей, якія «былі выкінуты за

борт жыцця пасля вялікага рэвалюцыйнага землятрусу», «якія згубілі «ўсё» і сталі «нічым» — людзікім пылам, гноем, заплямованыя ганебным словам «эмігрант».

Беларуская эміграцыя ў Чэхіі перыяду паміж дзвюма сусветнымі войнамі — багатая старонка нацыянальнага культурнага і дзяржаўнага развіцця. У Празе займаў прытулак урад БНР, ствараліся беларускія асветна-культурныя арганізацыі, жылі — вучыліся, пісалі і працавалі — маладыя літаратары, навукоўцы і палітыкі (У. Жылка, Я. Станкевіч, Т. Грыб і інш.). Два апошнія з названых сталі асноўнымі героямі рамана В. Вальтара. Вымалёўка іх характараў — суб’ектыўная, суб’ектыўнае і бачанне значнасці іхняй дзейнасці, якая ўрэшце прывяла да падзелу «Беларускай Грамады ў Празе» на дзве групы: «нацыяналістага» Я. Станкевіча і «сацыялістага» Т. Грыба. Кантрастна, хоць і пункцірна, В. Вальтар вылічвае характары Пётры Крэчэўскага, колішняга старшыні Народнай Рады БНР, Міколы Вяршыніна, дыпламатычнага прадстаўніка БНР у Празе, прафесара Яўгена Ляцкага і іншых вядомых беларускіх дзеячоў эміграцыі.

Аднак раман Вальтара «Роджаны пад Сатурнам» не стаў простым мемуарным ці дзённіковым пераказам жыцця беларускай эміграцыі ў Празе 20-х гадоў, не стаў адно яго простым падзейным узаўважэннем. «Роджаны пад Сатурнам» — не толькі побытавая біяграфія беларуса, але і біяграфія душэўная, бо ў рамানে не менш скрупулёзна апісваецца і гама пачуццяў, настрояў, перажыванняў галоўнага героя — Пётра Тугоўскага. Ён бачыцца сімвалічным і тыповым вобразам, у якім увасабляліся вобразы дзясяткаў беларускіх студэнтаў-эмігрантаў, якія ў скрутны час для сваёй Бацькаўшчыны ахвяроўвалі ёй свае жыцці. Паказальнае і прозвішча галоўнага героя В. Вальтара — у якім ужо ў першых літарых гучала «туга», настройваючы на трагічнае і бязрадаснае ў ягоным лёсе.

Аўтар падае майстэрскае, не без іроніі, апісанне знешняга выгляду Тугоўскага: «Прырода ня доўга думала над яго партрэтамі і фігурай, ён быў высечаны грубым майстрам: нейкі квадратны твар з кантаватым падбародкам, зроблены быццам з простага

каменя <...> І ўсё ж ткі гэта не перашкаджала яму лічыць сябе ня горш за тых, у каго была бліскучая вонкавасць <...>, — але яны рвалі кветкі ў садзе жыцця...».

Услед за аўтарам яго асноўнымі жыццёвымі сцяжынамі праходзіць і Тугоўскі: беднае маленькае — вайна — паязданства ў Харкаў — рэвалюцыя, падчас якой давялося ўбачыць і большавіцкія злачынствы, і помсту «буржуазіі» — беларуская гімназія на Бацькаўшчыне — пражскае жыццё.

Сюжэт «Роджаных пад Сатурнам» грунтуецца на класічным фабульным «трохкутніку»: Тугоўскі — Галена Вярхоўская — Ян Загорскі. У рамানে асноўныя персанажы раскрываюцца праз свой душэўны свет, праз сваю закаханасць. Твор В. Вальтара адрозны тым, што гэта найперш мастацкая біяграфія душэўнага станаўлення герояў, а не падзейны летапіс. Якраз у абмалёўцы ўнутранага стану Тугоўскага В. Вальтар дасягае значных поспехаў. Толькі адзін з прыкладаў: «Дзіўная марозная ноч агарнула Тугоўскага. Снег скрыпеў пад яго нагамі і больш, чым калі-небудзь, пераліваўся сваімі дзіўнымі пэрламі: зоры шапталіся ў небе. Вялікае места спала, зачараванае сном. А ён ішоў. Шоў адзін, як воўк, вялікай і пустынной дарогай, і яму заставаўся толькі завывць... Завывць, як воўк. Ён прыйдзе ў сваю інтэрнацкую кануру, адзінока, не абласканы, не абгрэты. Ён акіне вокам свой кут і не знойдзе там нічога, што б сьведчыла аб прысутнасці любімай рукі. Ні адной кветкі, ні адной прыметы. Пуста... <...> Так заўсёды. Ён ідзе па жыццё ўсё тэй самай пустынной дарогай, як воўк».

Аўтар скрупулёзна апісвае ўсе супярэчнасці характару галоўнага героя, стварае вобраз, які сваёй псіхалогіяй, ментальнасцю высвечвае-паўтарае некаторыя тыповыя — не заўсёды лепшыя — рысы характару маладога беларуса, якія, безумоўна, інтэгруюцца ў абагулены нацыянальны вобраз-канцэпт. Найбольш відочныя рысы характару Тугоўскага — няўпэўненасць, хісткасць, мяккасць, няўменне адстойваць сваё, непаслядоўнасць — і рамантычная прага шукальніцтва свайго месца, сваёй дарогі, апантанае імкненне быць карысным свайму народу, сваёй Радзіме. Названыя рысы характару вызначаюць паводзіны і ўчынкі Тугоўскага: герой атрымлівае доўгачаканую стипендыю — і адмаўляецца ад яе, кідае вучобу, пакутуючы ад таго, што яго каханая Вярхоўская аб’ектам сваёй увагі абрала іншага; ўрэшце, зноў «аднаўляецца ў студэнтах», помсціць свайму суперніку, знаёмаму яшчэ з дзяцінства «патрыцыю» Загорскаму, дамагаецца любай дзяўчыны, атрымлівае ад яе ўсё, пра што раней толькі марыўся — ды раптам адмаўляецца ад усёго, едзе ў Заходнюю

Беларусь «змагацца» і гіне ў абдоймах марознай завірухі, так і не ўбачыўшы ворага, не спраўдзіўшы ні сваіх надзей, ні спадзяванняў таварышаў.

Ідэйна-мастацкая парадыгма і быццёвая канцэпцыя рамана В. Вальтара апелююць да рускай і беларускай раманнай класікі: твораў М. Дастаеўскага, І. Тургенева, К. Чорнага. У «Роджаных пад Сатурнам» ёсць нават шэраг прамых аўтарскіх згадак і паралеляў з названымі пісьменнікамі. Гога-леўскімі персанажамі называе В. Вальтар некаторых сваіх герояў. «Ні даць, ні ўзяць «Мёртвы дом» Дастаеўскага», — думае Тугоўскі, наведваючы студэнцкі інтэрнат. Тугоўскі В. Вальтара — падвойнік Лермантаўскага Пячорына («Герой нашага часу»). «Сам я паніжаны і абражаны, сам я ўсё жыццё рос у skleпах, пад падлогай тых, хто саладзіўся жыццём <...>, і таму як мне ня стаць у шэраг паніжаных і абражаных?» — задумваецца герой В. Вальтара, пэўна ж, пашыраючы кантэкст-структуру свайго твора і да рамана Дастаеўскага «Паніжаны і абражаны». Урэшце, сваім раманам В. Вальтар на беларускім матэрыяле распрацоўвае класічную праблему «лішняга чалавека», праблему адчужанасці. І для беларускай літаратуры яна становілася на пачатку XX стагоддзя надзвычай актуальнай, абвострана балючай: найбольш таленавітыя і сумленныя прадстаўнікі Маладой Беларусі былі незапатрабаванымі чужаніцамі, непатрэбнымі ні савецкай краіне, ні эмігранцкаму прытулку. «Ён быў «лішні чалавек», — піша пра Тугоўскага аўтар. — <...> нікому не патрэбны, ні для каго не цікавы, не для гэтага сьвету створаны чалавек. Яго цягнула ў «вышэйшыя сферы», хапаць зоры з неба, але, на жаль, ён не радзіўся ў сям’і барона, яму <...> прыйшлося <...> самому рабіцца практычным і вечна думаць аб кавалку хлеба. <...> Усе лішнія людзі канчалі жыццё самагубствам або шукалі якога-небудзь сэнсу жыцця. Знамяніты літаратурны бацька лішніх людзей Рудзін Тургенева, напрыклад, памёр у Францыі на барыкадах. І чаму ж нарэшце не пайсці яму, Тугоўскаму, лішняму чалавеку, не знайшоўшаму нідзё ўласнага шчасця, не аддаць свайго жыцця для шчасця іншых...».

Малавядомы раман В. Вальтара «Роджаны пад Сатурнам» адметны і сваім прыгодніцкім сюжэтам, любоўнай інтрыгай, вызначаецца сваімі вобразна-вьяўленчымі сродкамі, схільнасцю да псіхалагічнай аналітыкі, да прарочых палітычных паралеляў, да экзистэнцыйных высноў і абагульненняў. Галоўная думка, да якой прыводзіць В. Вальтар чытача свайго рамана, бачылася новай для беларускай літаратуры і вызначалася нетыповым гуманістычным гучаннем: карысным грамадству можа быць толькі шчаслівы чалавек. «Што значыць для яго грамадская справа і ўсе справы яго як грамадскага дзеяча, калі ён быў нешчаслівы, калі яму бракавала самага звычайнага маленькага асабістага шчасця. <...> Пакуль чалавек чуе сябе нешчаслівым, ніякія грамадскія справы не дадуць яму шчасця». Зрабіць шчаслівым кожнага чалавека, а не аморфную людскую масу, — вось галоўная задача і клопат, на думку Віктара Вальтара, усіх часоў і эпох.

# Кола абраннікаў



Кастусь ТРАВЕНЬ  
(1947—2021)

*Ці ж не мае ганчар улады над глінаю, каб з таго самага месіва зрабіць адзін посуд на ганаровае ўжыванне, а другі — на нізкае?»*

## «Пасланне Апостала Паўла да Рымлянаў»

Фёдар Ліцьвін, па-зімоваму апрануты, павольна рухаўся па заснежанай Камароўцы, углядаўся ў людзей, якія там тусаваліся, вызначаў іх духоўную сутнасць. І пераконваўся, што той, хто жыў «сёння і тут» — ніякім чынам свядома не вызначалі хаду падзей. Такіх самых людзей ён некалі і вельмі даўно назіраў у дзяржаўных кабінетах, дзе, як ён думаў тады, якраз і выраблялася будучыня.

Ходзячы па рынку, Фёдар прагматычна адзначыў кардынальную перамену ў рэчаіснасці: ён адчуваў гэтую рынкавую рэальнасць як нешта неістотнае, што ўжо не закранала яго, нібы ён успрымаў сучаснасць праз нябачную перашкоду, свайго рода старажытную габрэйскую *аспаклар'ю*<sup>1</sup>. Быццам ягонае «Я» — нейкі вандроўнік з мінулага, што праездам выпадкова зазірнуў на незнаёмы і чужы рынак.

Урэшце стаміўшыся ад хады па шматлюдным рынку, Фёдар павольна рушыў ходнікам па вуліцы Чырвонай у накірунку рэдакцыі часопіса «Юнак».

Некалькі месяцаў назад пісьменнік занёс тры свае апа-вяданні ў маладзёвы часопіс «Юнак» загадчыку аддзела прозы Анатоля Самовічу. І вось цяпер Фёдар яскрава адчуў, што ягоныя рэалістычныя тэксты непатрэбныя цяперашняму грамадству і не будуць надрукаваныя ў дзяржаўным часопісе.

Загадчык аддзела прозы Анатоля Самовіч упэўнена сядзеў у крэсла-круццялі. Ён быў дагледжаны, камфортны, вядомы, запатрабаваны цяперашнім укладом жыцця і таму задаволены сабой. Пісьмовы стол быў завалены стосамі рукапісаў, сведчыў і ствараў уражанне аб выключнай працавітасці Анатоля. Паголены загарэлы і свежы твар, прычасаныя русыя ахайныя валасы, уважлівы і ветлівы позірк блакітных вачэй, цёмна-блакітная кашуля, фіялета-вы гальштук, мяккая сінь тройкі, пах прыемнага дэзандаранта, — усё стварала вобраз сучаснага літаратурнага інтэлектуала.

— Так-так, нарэшце і да нас завітаў перспектывы талент нашай літаратуры, — прамовіў Анатоля Самовіч, пазіраючы на немаладога сівога графамана, што прысеў на стулік насупраць, і гартаючы густа пачырканыя рукапісы апавяданняў пісьменніка. Рабіў ён гэта з упэўненай асалодай. Напэўна, збіраўся зрабіць з гэтага аматара прыгожага пісьменства звычайны шараговы

кампост? — У вашых тэкстах ёсць цікавыя моманты, трапныя дэталі, свежае ўражанне ад жыцця. Але ў цэлым гэта публіцыстыка, характары падаюцца сімвалічна, нейкія бязлікія, хутчэй вы малюеце сітуацыі, а не чалавека. Дарэчы, вы самі паляк? Чаму вы карыстаецеся чужымі словамі: «бракавала», «параза», «габінет»...

— Гэта са слоўніка Байкова — Некрашэвіча, «габінет».

— Сёння ёсць унармаваная лексіка і дзяржаўна ўзаконеныя слоўнікі. Не трэба карыстацца аматарскімі напрацоўкамі літаратараў пачатку XX века. Вы наогул чытаеце наш часопіс, выпісваеце яго?

— Іншы раз гартаю, — схлусіў пісьменнік Фёдар Ліцьвін.

— Гэта часопіс для юнацтва! Для школьнікаў! Што гэта ў вас тут напісана: «У яго не стаіць». Што за вульгарызм? Як вы гэта патлумачыце?

— У вёсцы заўсёды так казалі, калі не жэніцца, то, мабыць, «у яго не стаіць?». — Аўтар быў крыху збянтэжаны, але імкнуўся захаваць годнасць.

Кансультант, унутрана задаволены, але знешне ветлівы, нібыта прыхільна пазіраў на прэзаіка і, напэўна, хацеў канчаткова дабіць правінцыйнага графамана напрацаваным сафізмам, якім ён заўсёды адпрэчваў надакучлівых аматараў і дылетантаў:

— Чытайце класікаў!

Але ў гэты самы момант, выпадкова зірнуўшы ў твар аматара, загадчык аддзела прозы заўважыў пільны, прагматычны позірк суразмоўцы, які сведчыў аб дасканалым інтэлекце. Позірк вывучаў яго, Анатоля, і не проста вывучаў: позірк пранікаў у ягонае духоўнае нутро і там гартаў і здымаў самыя важкія і нават таемныя звесткі.

— Можа, гарбаты ці кавы? — нечакана для сябе прапанаваў аўтару загадчык аддзела прозы Анатоля Самовіч. Ён раптам адчуў у сабе застарэлае і даўно зніклае пачуццё ўласнай няўпэўненасці і нават непаўнаважнасці.

— Дзякуй, не трэба, — стрыма-на адказаў пісьменнік.

— Вось вы пішаце: «Раз, і на матрас. І там, дзе закаханы рамантык поўгода чалаваў ручку паненкі і чытаў вершы, сучасны прагматык за адзін вечар вырашае праблему стасункаў...». Гэта папулярызацыя цыннізма і вульгарызцыя рэчаіснасці.

— Папярэджанне!

— Каму?

— Прыгажуням і рамантыкам-ідэалістам.

— І што? Папярэдзілі? Што далей?

— Далей... праходзяць дзесяцігоддзі, разбураюцца дзяржавы, гінуць ідэалогіі. Прагматык прыходзіць да заканчэння часу свайго жыцця і раптам разумее, што ён прайграў, не дасягнуў нечага высокага і ўзнёслага, што ён прамінуў *Боскае*. Што ўрэшце рамантык — Пераможца!

— Гэта ўтопія! Мроя. Вы ідзеце за Лыньковым і Шамякіным, за Караткевічам і Янкам Маўрам...

— Я не іду за імі, я проста іду далей, чым яны. Мой герой не проста рамантык, у канцы жыцця ён духоўны волат, які ўзышоў на новы ўзровень чалавечых стасункаў між людзьмі, між жанчынай і мужчынай. Ён дасягнуў вызвалення аддробнасці, ад меркантильнасці, ад каўбасных мэт. Гэта ўзровень чалавека, які яшчэ ў гэтым жыцці прыйшоў да Бога.

— Так ужо і прыйшоў? — загадчык аддзела прозы Анатоля Самовіч адкінуўся на спінку крэсла-круццялі і дазволіў сабе зірнуць на аматара-пісьменніка з цікавасцю. Дазволіў, бо зранку рэдактарка часопіса Ала Калмыкова паведаміла яму прыемныя навіны, пахваліла ягоную працу за паўгода, намалювала перспектывы, і таму ён вырашыў зрабіць перады, перазагрузіцца, адарваць позірк ад штодзённай працы над чужымі тэкстамі...

Гэты пісьменнік Фёдар быў, як здараецца заўсёды ў аматараў і дылетантаў, тым самым ідэалістам, які думае, што здолее здзівіць літаратурную супольнасць сваімі «геніяльнымі» тэкстамі, скажа нешта асаблівае і незвычайнае. Каб аматар-графаман ведаў, колькі непрызнаных «геніяў» прайшло праз ягоныя вочы, і ніхто з іх не стаў не тое што геніям, але і нават уладальнікам прэстыжнай дзяржаўнай ці міжнароднай прэміі.

Самовічу нават стала шкада гэтага пажылога чалавека з сівымі валасамі, стомленым абліччам, які не здолеў за пражыты час развітацца з дзіцячымі, інфантальнымі ілюзіямі, працягваў мроць, спадзявацца на веліч, бессмяротнасць. Некаторыя з «геніяў» змарнавалі ўласнае жыццё, напісалі кувры рукапісаў раманаў, аповесцяў і п'ес. Нехта нават дамогся прыняцця ў Саюз пісьменнікаў, але ніхто з іх не дасягнуў не тое што еўрапейскай вядомасці, а нават тутэйшага прызнання. «Няўжо і я некалі зраблюся такім пердуном і буду аббіваць ганкі рэдакцыі?» — недаверліва падумаў Анатоля Самовіч і, крыху павагаўшыся, вырашыў трошкі расчыніць перад аматарам сакрэты літаратурнага поспеху.

— Каб набыць вядомасць, трэба не толькі быць адукаваным, філолагам па адукацыі, але яшчэ і трапіць у вузкае кола, *кола абраннікаў*.

Пісьменнік Фёдар Ліцьвін пазіраў лагодна, слушаў уважліва і рахмана адказаў:

— Я чытач больш як 60 гадоў. У 50-х, пасля вайны, хлапчуком я чытаў Шамякінскую «Глыбокую плынь», Пікуля «Акцяўскі патруль», Лынькова «Векапомныя дні», «Ніколі не забудзем», што сабраў Пятро Рунец. Гэтыя кніжкі напісалі людзі, якія прыйшлі з вайны. Большасць з іх не былі прафесійнымі літаратарамі. На стэронак іх кніжак адчуваўся не толькі трагічны подых падзей, але і чалавечая спагада, імкненне да добра і справядлівасці.

Аматар-пісьменнік змоўк, праз кароценькую прамаўчанку дадаў, па-ранейшаму памяркоўна ў мяккай танальнасці, бязлітасную праўду, аб якой здагадваўся той-сёй з *кола абраннікаў*, але аб гэтым ніхто і ніколі не казаў так жорстка.

— Сёння, Анатоля, вы, «*кола абраннікаў*» — невядомыя шырокім масам і на электрат не ўплываеце. Апошнія 30 ці 40 гадоў вы пісалі пра прыдуманых партызан ды ідэалі-заваных калгаснікаў. Вы не зрабілі аналіз рэчаіснасці. Не абагулілі! Не абстрагіравалі! Не заўважылі! Не зірнулі наперад! Не папярэдзілі грамадства аб будучыні! Фактычна не выканалі свайго прызначэння! Наадварот, выгапталі цікавасць да тутэйшых літаратурных мысляроў. Вы — вынік селекцыі мясцовай і маскоўскай бюракратыі, якая вывела пароду літаратараў, якія людзям нецікавыя і таму непатрэбныя.

Гэта былі нечаканыя, прафесійна акцэнтаваныя ўдары, як у майстроў бокса: левай па печані і правай па сківіцы. Твар загадчыка аддзела прозы Анатоля Самовіча перакасіўся і здрыгануўся ад гэтых жажлівых магутных джэбаў і аперкотаў.

— Вам стварылі літаратурнае гэта, адгарадзілі тэрыторыю, далі некалькі памяшканняў, крыху грошай і паперы, паса-дзілі выдрэсраваных і нацкаваных наглядчыкаў-ваўкадаваў і абазначылі ворагаў у выглядзе тутэйшых аматараў прыгожага пісьменства: ідэалістаў, філосафаў, маргіналаў, паэтаў ад нараджэння; прызвычалі вас да канфармізму, заахвоцілі дробнымі мэтамі, размылі нацыянальнае і Боскае...

Анатоля Самовіч быў дасведчаны прагматык і літаратар, умеў выплываць у складаным жыццёвым часе, прыстасоўвацца, рабіць фінты, ухільацца ад самых моцных прафесійных інтрыг, але цяпер ён, на разняволенасці, страціў пільнасць, атрымаў шэраг добра сфармаваных разумовых аплявух, якія балюча пашкодзілі ягонае камфортнае самаадчуванне...

Пісьменнік узняўся:

— Следам за Максімам Горкім я магу паўтарыць: «Ідзіце ў жыццё».

Ён змрочна зірнуў на ўзрушанага і збянтэжанага загадчыка прозы Анатоля Самовіча і, пэўна, пашкадаваўшы яго, са спачуваннем дадаў:

— Ваша мэта і веліч — шукаць і ўзрошчваць тутэйшыя таленты... Мацаваць грамадства, з'ядноўваць народ, выхоўваць патрыятызм і любоў да Айчыны...

...Фёдар мякка, са старэчай ураўнаважанасцю, тлумачыў загадчыку аддзела прозы Анатоля Самовічу азы калектывнай барацьбы за выжыванне.

— Заняў, дружа, важнае месца, і думай, як памагчы свайму народу падняцца па прыступках жыцця. Наш доўг — памагаць тутэйшым ствараць сваю ўзнёслую і эфектыўную *мадэль жыцця*. Чужым памогуць чужыя. А вы, Анатоля, ствараеце перашкоды сваім. Думаеце, што працуеце на самога сябе, а на самай справе супраць. Не ўсвядомілі, што такое *еднасць народа*, грамадства! *Кодэкс ліцьвіна* не чыталі! Зноў той самы чужы ардынскі пастулат: «*Думаць не нужно — за тебя думает Великий Кормчий!*».

Ён збіраўся пайсці, пакінуўшы, як ён думаў, загадчыка аддзела прозы Анатоля Самовіча ў стане роздумаў, пераасэнсавання і ўсведамлення. Але Фёдар Ліцьвін памыліўся, і моцна, бо Анатоля ўжо ачوماўся, амаль імгненна прывёў сябе ў баявы дамінуючы стан жыццядзейнасці «*бойца невидимого фронта*».

«Аматар не хоча быць кампостам!» — едка зразумеў загадчык аддзела прозы і з помслівай асалодай прадоўжыў сваю думку: «Я дапамагу яму прызначыць сябе свінячым гноем альбо ператвару ў дробны пыл».

— Часткова згодзен з вамі! Мы аплочаная дзяржаўная уладай частка інтэлектуальнай эліты, мэта якой не пускаць у літаратуру розных аўтсайдэраў, няўдачнікаў, бязграмадных лузераў, каб яны не тлумілі галовы народу і моладзі сваёй псіхалогіяй, мізантропіяй і саўковасцю. І што? І хто сёння можа, стукнуўшы сабе ў грудзі, сказаць, што ён ведае жыццё? Вы? Сумняваюся!

Анатоля Самовіч рашуча ўзняўся са свайго крэсла-круццялі і цяпер ваража пазіраў на графамана-аматара.

Фёдар Ліцьвін разглядваў аблічча загадчыка прозы часопіса «Юнак», і Анатоля зноў адчуў пад вострым, праніклівым позіркам аматара, як той гартае ўнутры ягонай душы таемныя звесткі жыццёвага лёсу.

Пісьменнік яшчэ раз, ужо з маркотай, азірнуў усю постаць літаратурнага функцыянера, чамусьці змрочна хэкнуў і рашуча пайшоў да дзвярэй...



<sup>1</sup> Аспаклар'я (габрэйск.) — «шкло», перашкода, што аддзяліла прарокаў і правідцаў ад духоўных сусветаў.



Аксана ДАНИЛЬЧЫК

# Колеры ўяўленняў

Ззяе пад ім турма  
цёмных і змрочных дзён,  
думаеш нездарма  
прыцемкавы палон?

Ціснуць з усіх бакоў  
прыцемкі, прыцемкі, прыцемкі,  
страціш усіх багоў  
і думаеш, як бы вытрымаць.

\*\*\*

Слухай.  
Вуха да зямлі.  
Шэпт апалага лісця.  
Рудасць,  
загорнутая ў шэрую абгортку  
прыцемкаў.  
Раблю што магу.  
І тое, што не магу.  
Рассоўваю межы туману.  
Разумею — ці не разумею —  
куды і як.

Але спрабую.  
Словы — кароткія,  
як дыханне кавідніка.  
Пост-кавідніка.  
Крок.  
Кашаль.  
Ізноў крок.  
Не аспуняюся.  
Не бойся.  
Шэпт апалага лісця пра гэта.  
Не, не так.  
Пра жыццё.  
Проста дзень такі,  
дванаццаціга лістапада...  
Р. Б. = РБ  
І таму — жыве.  
І ты — жыві...

\*\*\*

## Іі Ківе

Вось, ты ніколі больш не вернешся  
дадому,  
і надалей чужыя патэльні  
на чужых кухнях  
будуць біцца аб чыгунныя газоўкі  
грукатам небяспекі і для мяне таксама.

І вечная вайна будзе ліцца з крапаў  
на ўсходзе і на захадзе,  
на поўдні і на поўначы,  
мяняючы колеры нашых уяўленняў  
пра еднасць усіх і кожнага.

Калі закрывавілі вогнішчы зорак,  
ноч вырвала ў неба чырвоны язык  
заходу,  
а словы ператварыліся  
ў неабавязковыя артэфакты шаманаў.

Ніякі снег не здолее засыпаць

бясконцых мёртвых птушак,  
пакуль разламаны крык  
працягвае падаць  
рэшткамі самалёта на нашыя лёсы.

## Кіеў — Мінск

Яраславе Хаменка і Оляне Руце

Дома? Дома.

Нібы ад таго, што ты дома,  
на імгненне спыняецца вайна.  
Я таксама дома, увесь час онлайн,  
збіраю аскепі  
свайі раструшчанага галавы,  
а яны ніяк не збіраюцца,  
не склейваюцца.

Дома? Дома.

Малітва за Украіну,  
а можа, за Украіну і Беларусь?  
Але ж за ворагаў таксама  
трэба маліцца,  
дык што, пісаць і за...?  
Рука не падымаецца,  
пішу — за мір.

Дома? Дома.

Хроніка абвешчанага смерці  
траплялася ўвесь час  
мне на вочы  
птушкамі з разадранымі цэламі,  
я думала — для чаго мне гэты знак,  
а знак быў для ўсіх нас.

Дома? Дома.

Можа быць, бомбасховішча?  
Там усё роўна мала месца...  
О, неба, што разрывае над намі

бомбы,

о, ванітоўная абьякавасць тых,  
хто мог бы яго закрыць,  
о, агіднае кола гісторыі,  
о, праклятыя ненажэрныя  
чужыя вантробы...

Дома? Дома.

\*\*\*

Сёстры!  
Слёзы б'юцца мне ў скроні  
неўтаймаванай крывёй —  
я б не хацела пісаць так вершы —  
вашаю і маёй —  
я б не хацела пісаць так вершы —  
і ў неба глядзець  
усведамляючы, што дзесьці  
за далягладам  
чорным попелам ночы пасыпае  
дарогі смерць.

Сёстры!  
Нярвовае сонца месца не можа  
сабе знайсці,  
ад думкі, што гэты світанак —  
магчыма апошні ў жыцці.  
Яно то хаваецца, то выглядае ізноў,  
і адчай,  
бачны нават з-за краткаў аблокаў,  
змушае крычаць:

Сёстры!  
Свет імгненна змяніўся проста  
на нашых вачах.  
Ці могуць словы, што мы напісалі,  
спыніць гэты жах?  
Але вясна не адступіць,  
спадуць ланцугі ледзяныя,  
лясне вясновы гром,  
і разгарне свае крылы вольная чаіца  
над нашым Дняпром.

Сёстры.

\*\*\*

Французская дзяўчынка  
скінула чаравікі  
і бегае ў жоўтых калготках  
па жоўтым пяску.  
Сакавік у Дункерку зусім не халодны,  
ніхто на яе не сварыцца,  
пляж заліты сонцам.

Гледзячы на яе, разуюся сама,  
ступая ў капронах  
па мяккім беразе,  
спрабую зразумець зямлю,  
адчуць яе душу і, можа быць, нават  
убачыць царкву сярод дзюнаў.

Не, я ні пра што не забылася,  
але, здаецца, што вайна  
засталася на іншым кантыненте,  
далёка-далёка.  
Сёння — далёка-далёка.

А ўчора — блізка-блізка,  
таксама хадзіла разутая  
па гэтым пляжы,  
хавалася ў рэдкіх купках асакі,  
з надзеяй углядалася ў хвалі.

Іншы свет, іншыя людзі.  
Ці тыя самыя, толькі ў іншым  
жыцці?

Ці мы ўсе — тыя самыя  
на жоўтым пясоцку  
паміж войнамі.

Бо заўтра... Што будзе заўтра?

\*\*\*

Калі-небудзь пра мяне здымуць кіно,  
і я іншым разам думую,  
а што ж будзе ў гэтым фільме?

Траса сярод восеньскага лесу  
пад музыку Баха ці без.

Узлётная паласа на аўтастрадзе  
і мой погляд, скіраваны да аблокаў,  
быццам я кірую самалётам  
і мы вось-вось уздымемся ў неба

(разумею тых лётчыкаў,  
што пераблыталі сама-ход  
з сама-лётам,  
і сапраўды ўзляцелі,  
хоць палёт іх скончыўся сумна).

Замак падсвечаны ў цемры,  
і туман, што абступае яго з усіх бакоў.

А можа быць гэта толькі фон,  
які працягне жыць сваім жыццём  
пасля таго, як скончыцца фільм?

У яго фінальных кадрах я прачытаю  
біяграфію, напісаную мною  
і тым, хто паставіць апошнюю дату.



Фота Аксаны Данільчык

\*\*\*

Ён проста разносіў каву,  
рухаўся амаль нячутна  
за нашымі спінамі...  
Я падумала, што па ўзросце  
ён мог бы быць маім сынам...  
Згадала пра сына,  
як мы жартуем, як размаўляем,  
падумала, што для мяне ён асоба.

Дома.

А на гэтага хлопчыка  
увагі ніхто не звяртае.  
Яго роля ў дадзены момант —  
роля неіснавання, ценю.  
Але ці мяняе кантэкст асобу?  
Калі нас проста не бачаць,  
ну, ці амаль, калі мы —  
толькі функцыя.

Перамовы працягваліся,  
неба за вокнамі  
ўрэшце зрабілася шэрым,  
пасля пацямнела.  
Кубачкі вынеслі.  
Бразнулі ўрэшце дзверы.  
Вось гэты момант ісціны,  
пераразмеркавання роляў.  
Дык дзе ж нашыя ролі сапраўдныя,  
хто мы?...

\*\*\*

Я стаю на балюстрадазе,  
свет — нібыта на парадзе,  
урачысты і святочны,  
светлы чысты і нязмрочны,  
у стэрыйным бляску белым  
перад сонцам схаладнелым.

Я стаю на балюстрадазе,  
я не думаю аб здрадзе,  
толькі ўзмахваю рукамі  
над сівымі берагамі,  
разганяючы аблокі  
па-над безданню глыбокай.

Я стаю на балюстрадазе,  
у душы маёй бяладдзе,  
пад зямлёй вада плюскока,  
а святло казыча вочы  
і чырвонымі кругамі  
разбгаецца над намі.

Хто загінуў у змаганні,  
хто змяніў перакананні,  
хто прадаў сваю краіну,  
хто бяследна ўрэшце згінуў,  
зубы сцяўшы, бы ў засадзе,  
я стаю на балюстрадазе.

\*\*\*

Страціш усіх багоў  
і думаеш, як бы вытрымаць,  
прыходзяць з усіх бакоў  
прыцемкі, прыцемкі, прыцемкі.

Прыцемкі не на час,  
прыцемкі не на імгненне,  
прыцемкі не на раз,  
прыцемкі як здранцвенне.

Прыцемкі як глыбіня  
снежна-шэрага дня,  
прыцемкі як сцяна,  
прыцемкі не аднак.

Прыцемкі не нагбом  
твой запаўняюць дом,  
толькі адзін ліхтар  
прыцемкаў гаспадар.

Снег пад ім залаты,  
быццам твая надзея,  
ззяюць пад ім драгаты,  
ззяе пад ім завая.



Барыс ПЯТРОВІЧ

### Ножык займець

У маім дзяцінстве самай вялікай марай хлапчукоў было займець ножык — звычайны сцізорык-складанчык.

У ім магло быць толькі адно лязо. Магло быць два — вялікае і маленькае. А магло і яшчэ шмат іншых патрэбных і непатрэбных дапаможных зручнасцяў — каб адкаркоўваць пляшкі ці кансервы, напрыклад, альбо нейкае шылца.

Але абавязкова — вялікае лязо. Яно было найважнейшым, бо апроч розных карысных спраў, дзеля якіх і вынайзены нажы ды ножыкі, яно прызначалася для гульні, што распачыналіся на вуліцы, як толькі сыходзіў снег.

Гульні з ножыкамі было шмат, але самыя распаўсюджаныя дзве: у «зямлю» і ў «бабу-й-дзеда». У першую гульні маглі гуляць і хлопчыкі, і дзяўчынкі, а ў другую звычайна гулялі толькі хлопчыкі. У «зямлю» гуляць было проста: цюкай ножык, узяўшы яго за тронкі альбо за дзюбку, што складаней, у азначаным крузе ды прыразаі чужую зямлю да сваёй, пакуль у супернікаў нічога не застанеца. А вось у «бабу-й-дзеда» былі дзясяткі два паслядоўных камбінацыяў, як трэба ўтыркаць ножык у зямлю, і не кожны і не адразу мог іх зрабіць усе запар. Калі нехта «страчваў» — ягоны ножык не ўтыркаўся, а падаў, то мусіў пачынаць спачатку. Перамагаў той, хто рабіў усе камбінацыі «бабу-й-дзеда» па чарзе без стратаў. Прычым найчасцей гулялі не адным ножыкам, а кожны сваім, вывучаным, адбалансаваным.

Што атрымліваў пераможца і што рабілі тыя, хто прайграў — дамаўляліся загадзя. Старэйшыя хлоп-

# Фрэскі

цы, можа, недзе гулялі й на грошы ці нешта іншае вартае, а малыя прыдумвалі нейкія пакаранні тым, хто прайграў, ці проста распачыналі гульні нанова і гулялі, пакуль не надакучыць ці... не сцягне. У нас пасля «бабкі-дзедкі» пераможца рваў і дробна наразаў першую вясную траву. Той, хто прайграў, шырока разяўляў рот і махаў хуценька-хуценька перад ім сваім ножыкам, а пераможца кідаў траву, цялячы яму ў рот. І частачка травы абавязкова трапляла. Прайграўшы адплёўваўся, а ўсе смяліся.

Не, ну які ты хлопчык без ножыка... Гульні-гульнямі, але ж без яго і ў лес не пайсці, і свісток ці караблік не выразаць... Купіць яго першай справай прасілі дарослых, часцей бабулю ці дзядулю. А калі тыя не разумелі, навошта, не пагаджаліся, баяліся, казалі: парэжашся ці яшчэ пырнеш каго незнарок, то на ножык збіраліся капейка да капейкі грошы, што даваліся на школьны абед, марожанае, ці тая драбязя, што заставалася «здачай» у краме, калі купляў хлеб ці нешта іншае, і яе дазвалялася не вяртаць маме. А хтосьці і цішком, не заўважана «браў» у кішэнях бацькоў.

Каштавалі самыя простыя сцізорыкі адносна не дорага. Ад дванаццаці капеек. Хоць былі і па некалькі рублёў, але, звычайна, самыя падыходзячыя для гульні ў ўвогуле ўсяго — капеек трыццаць-пяцьдзясят, сабраць якія мог кожны.

Тым летам да нас прыехаў мамін брат дзядзька Коля з сям'ёй ажно з Сахаліна — на радзіму, на адпачынак. Як і ўсе палешукі, быў ён грыбніком, і дзеля гэтага, казаў, набыў сабе ў маракоў у Карсакаве адмысловы ножык: дарагі, швейцарскі — чырвоненькі з серабрыстым крыжыкам на баку. Чаму ён набыў менавіта яго дзеля гры-

боў — невядома, бо ў грыбы зручней хадзіць нават са звычайным кухонным нажом, а не з гэтым, бо быў ён занадта тоўстым ад шматлікіх, зноў жа патрэбных і непатрэбных, зручнасцяў, а сам ножык — галоўнае лязо — тырчэў недзе знізу і збоку. Але чаго ў ім толькі ні было... Ну найперш два ножыкі — большы і меншы, з добрай сталі і такія вострыя, што нат галіцца імі можна. А яшчэ штопар, адвёртка, шчыпчыкі, пілка для пазногцяў, нажовачка, некалькі розных адчынялак для пляшак і бляшанак, шылцаў, кручкоў невядома для чаго і, нарэшце — маленькія нажнічкі... Вось яны здзівілі мяне больш за іншыя прылады і прыладкі. Адразу, калі я ўбачыў гэты ножык, мне так захацелася мець яго, што я быў гатовы на ўсё. Я паказаў дзядзьку свае самыя таемныя грыбныя мясціны, дзе раслі лісічкі і падасінавікі, рыжыкі ды грузды, і нават мясцінку, дзе заўсёды мяне чакалі адзін-два баравічкі. Так, заўсёды, нават у самую страшную спякоту, а ў грыбны, дажджлівы час і некалькі дзясяткаў можна было там знайсці, нетаропка праходзячыся. Я абходжваў дзядзьку і так, і сяк, і бачыў, што ён разумее, чаму гэта раблю, але ножык і яму быў нечым дарагім, а таму развітвацца з ім ён не хацеў. Тут трэба сказаць, што гэта былі сямідзясятны гады дваццатага стагоддзя, калі яшчэ ўсё «імпартнае» было вялікай рэдкасцю, бо з цяжкасцю трапляла ў нашую тагачасную краіну.

У мяне, вядома, быў ножык. І не адзін, а цэлых два. Адзін куплены, другі знойзены. І абое добрыя: сама па руцэ. Адточаныя, дагледжаныя. Але хіба яны маглі параўнацца з тым дзядзькавым...

Аднак вось адпачынак скончыўся, і надышоў дзень ад'езду дзядзькі дамоў, на Сахалін. Праводзіны былі наладжаныя па-тагачаснаму, панашаму — шырока, з запрашэннем

суседзяў. Гарэлка лілася ракой, гучалі песні, каля дома ўжо стаяла машына, каб адвезці дзядзьку з сям'ёй на чыгуначны вакзал. Яшчэ з раніцы я заўважыў, што ножык ляжыць на падваконні каля ложка, на якім спаў дзядзька. Ён паклаў яго навідавоку, пэўна, каб не забыць, бо не схаваў у чамадан, калі складваў усе рэчы. Відаць, хацеў, каб ён быў пад рукою і ў цягніку, і ў самалёце — тады іх яшчэ не забаранялі браць з сабой. У самы разгар п'янкі і развітанняў я ціхенька падышоў да вакна і скінуў ножык з падваконня на падлогу. Ён упаў за ножку ложка, але мне быў бачны, як на далоні. Тады я падышоў да яго, падумаў, куды лепш адсунуць: далей пад ложак, дык адразу здагадаюцца і зазірнуць, знойдуць, і я адпіхнуў ножык далёка пад шафу, што стаяла ля другой сцяны, пад самы плінтус — чырвоны, як падлога і амаль як ножык.

Усё ішло добра, ужо вынесеныя чамаданы да машыны, ужо дзядзька пераабдымаўся, і не раз, з усімі роднымі і суседзямі, ужо збіраўся сядзець у машыну, і я з радасцю назіраў за ім, як раптам ён ляпнуў сябе па кішэнях і, не намацаўшы патрэбнае, спытаў у майго бацькі: «А дзе ж мой ножык?». Успомніў, дзе яго клаў, пайшоў да вакна і... зразумела, не ўбачыў яго там. Далейшае развітанне пераўтварылася ў пошукі ножыка. І шчырэй за ўсіх дапамагаў шукаць яго зразумела хто — я... Нават на верх шафы зазіраў і пад ложкам поўзаў. Час да адпраўлення цягніка набліжаўся няўмольна, дзеці дзядзькавы плакалі, жонка ягоная паглядала на гадзіннік і крычала яму, што яны спозняцца і дарагія білеты прападуць, а ён тут са сваім ножыкам... Нарэшце дзядзька апошні раз зірнуў на мяне і сеў у машыну... Ножык застаўся ляжаць глыбока пад шафай, дзе праз некалькі дзён я яго шчасліва і знайшоў, пра што мама напісала брату і ў адказ атрымала ліст ад дзядзькі: ну калі так, то няхай ножык будзе падарункам пляменніку...

Ці варта казаць, што з першым выхадам на гульні са сваім новым ножыкам я набыў з дзясяткаў зайздроснікаў — хлопцаў з нашай вуліцы. І маладзейшых, і старэйшых за мяне. Гуляць у «бабу-й-дзеда» ці «зямлю» гэтым ножыкам было нязручна: затоўстыя тронкі пераважвалі лязо, і ножык падаў не дзюбкай, а бокам, уніз. Але ножыкаў для гульні хапала і без яго, а вось, да прыкладу, акуратненька састрыгчы пазногці, і без таго паабламаня, паабгрызеныя, хацеў кожны. Дужа ж ладненька выходзіла.

Пасля некалькіх спробаў-прапанаваў памяншаць ножыкамі з дзядзькаў ці даплатай, хлопцы, падобна, супакоіліся і больш не торгалі мяне за рукаў.

Канікулы скончыліся, пачаліся заняткі ў школе. Вядома, з ножыкам я не разлучаўся і там. Аднакласнікі ўжо ведалі, што ён заўсёды са мною, і прасілі то аловак падтачыць, то паперу парэзаць, а то і... пазногцікі падраўняць. Асабліва спадабаўся мой ножык настаўніку працы Івану Пятровічу. З-за незвычайнай вастрыні было ім зручна падгабляваць нават нейкую самую маленькую дэталку.



«Заканчэнне.  
Пачатак на стар. 6

# Фрэскі

— Ну дзе там наш ножык, — казаў ён, гледзячы на мяне, — без яго тут ніяк, давай вось тут крышачку падточым, і ўсё пойдзе як па маслу.

Мне асабліва прыемна было гэтае ягонае «наш ножык».

І вось аднойчы на ўроку працы, калі ён так сказаў, я палез у кішэню па ножык і... не намацаў яго там. Іван Пятровіч чакальна зірнуў на мяне і адразу ўсё зразумеў па маім твары:

— Няма... Дома забыўся?

— Ды не, я браў яго з сабой. Перад гэтым урокам Ваську даваў аловак падтачыць.

— І ён табе не аддаў?

Я зірнуў на Ваську, які таксама разгублена глядзеў на мяне:

— Ды не. Аддаў.

— Ну дык нясі сюды.

— Няма яго.

— Як няма?

— Няма ў кішэні, дзе ляжаў. Відаць, выпай... неяк.

— Згубіў... Ай-я-яй, такі добры ножык... — і супакой: — Нічога, знойдзеца. Усе ведаюць, што ён твой. Знойдуць і аддадуць.

Але ножык не знайшоўся. Ні праз дзень, ні праз два. Не знайшлі яго і не аддалі. А, можа, і знайшлі ды не аддалі. А можа, заваліўся недзе ў траву альбо ў шчыліну нейкую ў падлозе пад партай, і па сёння ляжыць там ды пасмейваецца... Словам, прапаў ножык, як і не было. Я так і не даведаўся з часам: ці сам згубіў яго, ці нехта цішком «узьяў» у мяне. Але калі хто і займеў яго, то ён так і не змог пакарыстацца ім адкрыта. Бо ні ў кога я больш так і не ўбачыў такога ножыка, пакуль сам не паехаў за мяжу і там не набыў сабе падобнага. Праўда, надоўга ён у мяне не затрымаўся. Убачыўшы, якімі вачыма глядзіць на ножык мой малы пляменнік, я адразу ж падараваў яго яму, ні на хвілю не пашкадаваўшы пра гэта, а наадварот, парадаваўшыся такой мажлівасці: хоць такім чынам адплаціць доўг дзядзьку. Бо зразумеў з гадамі, што набытае няправедна надоўга ў цябе не затрымаецца, што хітрасць ды хцівасць не лепшыя дарадцы, што табе належыць толькі тое, што ты прыдбаў сумленна ды шчыра.

## Просты аловак і гарбатка

мне карцела табе патэлефанаваць, а я ўсё не адважваўся ніяк...

я ўяўляў цябе ў тваім пакоі і баяўся парушыць твой спакой сваім нячайным — хоць, мажліва, і чаканым званком

ты сядзіш цяпер за сталом і пішаш — а чым яшчэ можа займацца пісьменнік у гэты час дома: не тэлевізар жа глядзіць і, тым болей — не гуляе ж у кампутарныя гульні

кампутар, зразумела, побач; але ён не ўключаны нават: ты так і не прывык пісаць — добрае слова: *пісаць*, дакладнае, ёмістае — так і не прывучыўся *пісаць* на пішучай машынцы (друкарцы), і таму цяпер не карыстаешся кампутарам, а пішаш, як і сто, як і тысячу гадоў назад пісалі пісьменнікі — ад рукі на паперы

алоўкам

простым алоўкам

на добрай белай паперы

акуратна складзенай напалам пішаш адразу, без чарнавікоў некалі я спытаў у цябе: чаму ты пішаш менавіта простым алоўкам, а не асадкай, не пяром? ты ж усё роўна не выпраўляеш потым свае тэксты, не сціраеш слоўцы і не ўпісваеш на іх месца новыя, больш дакладныя?

ты сказаў: так, мой прынцып ніколі не выпраўляць напісанае, бо ведаю, што немагчыма двойчы ўвайсці ў адзін і той жа настрой, а значыць, і ў адзін і той жа тэкст, і, правячы потым, можна толькі сапсаваць аднойчы напісанае

а чаму простым алоўкам?

не ведаю... неяк само сабою так склалася, падабаецца мне, як лёгка пакідае ён свой след на паперы, як не замінае плыні думак і як паспявае разам з ім рука за думкамі... асадкай так не атрымліваецца чамусьці, а тым болей на друкарцы ці кампутары

разумею, падтрымліваю яго, на кампутары, бывае, цюкнеш не па той літары, заўважыш памылку, пачынаеш правіць, і ўсё — збіўся з тропу, страціў тую самую лёгкую плынь думкі, і вярнуцца да абарванага, адсечанага памылкай думання ўжо не здалееш

мы з ім амаль ніколі не спрачаемся, разумеем адзін аднога, як кажуць, з паўслова, а калі і пярэчым, дык так мякка, паўжартам, што гэта ледзь заўважна і зусім не раздражняе ні мяне, ні яго

гэта так важна сябрам: не раздражняць адзін аднаго, асабліва недакладным, няправільна ўжытым словам

бо гэта — самае балючае

пісьменнікі, блін

ага, вось і я, незаўважна для сябе, назваўся пісьменнікам, хоць такім сябе не лічу і вельмі не люблю, калі хто гэтак мяне называе

ну які я пісьменнік... хіба што побач з ім, мэтрам, мне, як кожнаму, хто ў вольныя хвіліны адважваецца крэмзаць паперу, нельга такім не быць

нельга не быць

і няма гэтаму ні тлумачэння, ні апраўдання, ёсць толькі тэксты, якія нехта павінен прызнаць творами

нехта, толькі не ты сам (тут я пераходжу на «ты», бо так больш правільна будзе)

нехта, але не твой сябар, які таксама нешта піша і таксама бясконца сумняваецца ў вартасці напісанага

хоць ён — мэтр

мо таму і мэтр, што сумняваецца... і не важна, што ты не любіш гэтае слова — пісьменнік — адносна самога сябе, і ніколі сябе гэтым словам не называеш — гэта твае праблемы

асабістыя

і таму не вартыя выедзенага яйка дарэчы, ты ніколі з ім, з тым, каго называеш мэтрам, пра гэта не размаўляў, але ў цябе цяпер, калі ты гэта думаеш і запісваеш, з'яўляецца сумненне, яшчэ не саспелае, не яркае, не ўпэўненае ў сабе, але сумненне ў тым, што і ён, мэтр, лічыць сябе пісьменнікам

а тым больш — мэтрам

надта ж гэта моцнае слоўка, надта да многага яно абавязвае, бо адразу ўсплываюць імёны Пісьменнікаў, Творцаў і побач з імі ні імя мэтра, ні тым больш тваё — неяк не становяцца

пакуль прынамсі, пакуль, хочацца думаць табе адносна мэтра

пэўна, проста павінен прайсці час, які ўсё і ўсіх расставіць па сваіх месцах...

так было шмат разоў у гісторыі літаратуры, што тыя, хто быў папулярны пры жыцці, забываліся адразу пасля смерці, і наадварот: непрыкметныя, а мо і затаптанія больш нахабнымі сучаснікамі, раптам усплывалі, займалі месца некалі папулярных і зацьмявалі іх

незаўважна для сябе ты ў чарговы раз бярэш у рукі тэлефон і зноў адкладваеш яго (во, тут трэба — варта! — вяртацца да «я»)

ага, я ў чарговы раз бяру тэлефон і адкладваю яго, бо ўяўляю сябра-пісьменніка, і мне падаецца, што менавіта ў гэты момант ён адарваўся ад пісання і пайшоў запарваць гарбатку

а гэта — святое

даўно заўважыў, што мы нават на адлегласці адчуваем адзін аднога і, часта бывае, адначасова хапаем за тэлефон, каб набраць нумар сябра

але — калі я спыніўся, то чаму ён не тэлефануе мне? таксама шкадуе, таксама мяркую, што можа патурбаваць мяне якраз падчас працы?

пайду і я запару гарбаткі

мы не п'ем кавы, калі працуем — такая склалася звычка, і не палім увогуле, болей за тое, не п'ем нічога алкагольнага, нават піва — прыцыпова

толькі гарбатку — добрую чорную гарбатку

моцную

недзе такую называюць «чыфірам», але мы не любім гэтае слова і ніколі не ўжываем яго, бо аддае яно нечым... турэмным, кажам проста — моцная гарбатка

менавіта так, ласкава: гарбатка чорная, як сумленне фашыста — жартуем мы, цытуючы аднаго аўтара, які таксама не любіў, думаецца мне, каб яго называлі пісьменнікам, але стаў ім, у тым ліку і ў маім разуменні

праз шыпенне электрычнага чайніка (імбрыка), якое нарастае і пераўтвараецца ў настойлівае, нястрымнае булькатанне, якое вось-вось абарвецца на самай высокай ноце, я чую званок тэлефона: гэта значыць, што мэтр ужо згатаваў гарбатку і, папіваючы яе — я ўяўляю, я бачу, як ён прыцмоквае ад яе гарачыні і прысёрбвае — набраў мой нумар

ні на хвілю не сумняваючыся, што гэта ён, адказваю: алё

як жыў-дуж? чым займаешся ў дадзены момант жыцця? — пытае сябар

як і ты — гатую і п'ю гарбатку: чорную, як сумленне фашыста

ха-ха... значыць, працуеш... (сябар глыбока ўздыхнуў) добра... а ў мяне праблема: мае героі набраліся нахабства ды самастойнасці і ніяк не хочуць развітвацца са мною

дык забі іх, хай у іхнім доме, у кватэры суседа, узарвецца газ ці...

не трэба... не працягвай... не да жартаў мне... я іх ужо тройчы спрабаваў пахаваць — ажываюць... заразы...

о, тады тым болей няма праблемы — абрываў аповед на любым месцы: чытачы любяць «адкрытыя» канцоўкі — дадумваць за аўтара амаль тое, што і самому быць аўтарам

ты мяркуюеш, што я не здольны дадумаць да канца сам?

не сумняваюся ні хвілі — дадумвай, секані з-за пляча, нечакана, nelaгічна, абсурдна, як можаш толькі ты

дзякуй за дазвол! я іх зараз утаплю, яны ў мяне якраз у круізе па Міжземным моры, падплываюць да Венецыі, мараць пабачыць магілу Бродскага, вось я ім зараз і пабачу...

ды не крыўдуй, я ж па-сяброўску я не крыўдую... мне іх проста трэба разлучыць... не люблю «шчаслівых» канцовак: у жыцці так не бывае

якраз наадварот — найчасцей бывае менавіта так: банальна, проста — шчасліва без двухкося... вяртай іх дамоў, яны пад'язджаюць да роднага... да роднага парога, бачаць грушу-дзічку ў квецені, як у вэлюме, і сэрцы іхнія напаўняюцца салодкай спато...

не здзекуйся... я сур'ёзна

зусім не думаў і не збіраўся здэкавацца, прабач, калі што, за банальшчыну

не ведаю: навошта я табе сказаў, навошта тэлефаную? зусім мазгі паплылі, як тыя туманы над ракой ці... рушнікі па рацэ

тады вось што: яны стаяць на носе карабля, вецер, ласкавы марскі вецер, трэпле іх ільняныя валасы, і яны...

перастань! гэта мой аповед, і я не дазволю табе сваімі бруднымі, валасатымі... думкамі псаваць яго!

о, нарэшце я цябе зачачіў... за жывое... я рады... хутчэй хапай аловак і за стол — гэта той самы настрой, якому натхненне непатрэбнае, падчас якога і нараджаюцца шэдэўры

дзякуй і на гэтым, а я вось сядзеў над скамечаным аркушам і згадваў аднаго Народнага, які запісаў некалі словы сябра-пісьменніка: «не пішацца... сяджу, уздыхаю, як конь над пустым цэбрам»; думаю, як пра мяне казаў...

слухай, як хораша, як дакладна: уздыхаю, як конь над пустым цэбрам... так і бачу гэтую карцінку... але мы з табою ці не апошнія тут з тых, хто можа ўявіць яе і пасмяяцца, і парадавацца дасціпнасці і... дакладнасці сказанага, бо сённяшня моладзь ужо і не ведае, што такое цэбар, а шмат хто і каня бачыў толькі па тэлевізары...

так (сябар зноў глыбока ўздыхнуў) ну і я вось таксама, як і ты — сяджу, уздыхаю і... п'ю гарбатку чорную, як...

так...

пасмяяліся

і на гэтым развіталіся апошнія з магіканаў... не, з... беларускіх пісьменнікаў

# Кроплі кроз



Зміцер ЗАХАРЭВІЧ

## Блазан

Я бязлітасны блазан  
на арэнах вашых далоняў,  
Да апошняга сольда  
на выступе кожным плачу,  
І з пацехаў правалаў,  
і з плачам авацый знаёмы,  
Бо шматкроць разбіваў  
аб вачэй пілавінне душы.

А ў расквечаных цырках  
і ў пазаплёваных залах  
Правінцыйных тэатраў  
сабе паўтараю адно:  
— Знайдзі сілы ніколі  
ў пагардліва-роспачным шале  
Перад публікай сытай  
не зганіць каханне сваё!

Прачынаўся не раз  
у абдымаках нявернай Фартуны,  
Але моўчкі сыходзіў  
штораніцы ўдалечыню,  
Каб увечары зноўку,  
напяўшы да дрыжыкаў струны  
Мандаліны, працягваць  
са светам ліхую гульнію.

Кроў на дэцы, а твар —  
пад надзейнаю маскаю грывы,  
І абураным крыкам  
няздараў яе не працяць,  
Калі кепікі стрэф  
з вуснаў расфарбанага міма,  
Бы ў засмяглую глебу,  
дажджом жыватворным ляцяць.

Не аблашчаны ўладамі —  
не «пііт» жа, не гладытар —  
І за поясам маю  
хіба што кардонавы меч.  
Залацісты прамень  
высцілаецца, нібы фарватэр,  
Для мяне, бо свабодна  
ўсміхацца я здолеў пасмець.

## Маўчанне

Вечарэ. Пажухлымі знічкамі  
Да ног сыплецца лісце бяроз.  
З донцаў чарак вачмі безаблічымі  
Пазіраюць на нас кроплі кроз.

І напята цяпельца трапечаца,  
Нібы імкнецца ўзляцець над зямлёй,  
На якой узялі шлюб навечна мы  
Кожны сам са сваёй злыбядой.

Маладымі, натхнёна-пацешнымі  
Падганялі няспешныя дні.  
У пагоні за ўдачай сумеўшыся,  
Не развяжам ніяк языкі.

І адзін аднаго добра ведаем,  
Каб пускаяць успаміны на дым  
І пра блізкае, і пра занебнае —  
Як у змове: ні слова аб тым.

Промняў сонечных цераспалосіцу,  
Выпраўляючы ўдых на спачын,  
На двары надышоўшае восені  
Пра калішняе лета маўчым...

## Зліва

Яна ўначы скрозь сон вярзлася  
І хмарай затуліла дзень,  
Пакуль нябёсаў не зраклася,

Кругамі лёгшы на вадзе,  
На роўнядзі зямное Леты,  
Разбіўшы люстра весляра, —  
Нядобры знак па ўсіх прыкметах,  
Ды п'е хаўтурная рака  
Жывільны трунак з асалодай  
Пад полыскамі бліскавіц.  
Не мае шабаіш злівы броду,  
І несціханая звяніць  
Гамонка ручаёў увішніх,  
І парасткі кладуцца ніц,  
І мне аб змытым ёй калішнім  
Ужо ні кропля не баліць.

\*\*\*  
У нас надвор'е дрэнь, топ cher ami:  
Дальбог, за гвалты крыўдзіцца прырода  
І б'е па шчоках горкімі слязьмі  
На змену варты выйшаўшы з намёта.

Іх па «сакрэтах» развядзе сяржант,  
Гібець пакіне ў прэлых плашч-палатках.  
Клубком скруціўшыся, куртаты Жан  
І вухам не вядзе ўбок вінаватых.

Пястун узводны, франтавы клашар  
Прыстаў вясной да гэтых жа бадзягаў  
І, рыхтык новапрыбылы, спярша  
На гукі выбухаў ад страху звягаў.

Цяпер у вырвах плюхае вада,  
Ліпучы бруд пануе ў нашых норах.  
Наўкол зірнеш — прасвету не відаць,  
Ні бліскавіцы, хмары — мокры порах.

Ды што пра фронт я?  
Тут «comme à la guerre»:  
«Les Fleurs du mal»<sup>1</sup> растуць  
без перашкоды,  
І дзень жыцця — у смерці наперад,  
І дождж — як плач  
пакрыўджанай прыроды.

## Франтавая Гефсіманія<sup>2</sup>

Яшчэ шыхтуе зычна ротны  
Нас на зыходным рубяжы,  
Але да стратаў незваротных  
Ужо залічаныя мы.

Яшчэ з надзеяю чакаюць  
Лістоў нявесты і бацькі,  
Аднак скрозь глогі начышчаюць,  
Каб імі нас дзяўбсці, крукі.

Да крыку першага «У атаку!» —  
Спірт і пчала на рукаве,  
І нехта моліцца зацята,  
Бо чара нас не абміне.

Нібыта ў Гефсіманскім садзе,  
Пакет анёлам ад штабных,  
Што мусім сёння па загадзе  
У поўны рост пайсці пад крыж.

Для Збаўцы грэнадзёр не пара,  
Ды ўсё ж, калі паразважаць, —  
Смерць прымем гэтак жа ахварна,  
Каб іншым жыцці ўратаваць.


Шчэ рыльцы руляў кулямётных  
На нас глядзяць у цішыні,  
Але да стратаў незваротных  
Ужо залічаныя мы.

## Лебядзіны спеў

У кожнага лебедзя свой  
Спеў горкі, кароткі,  
Які знічыць па-над зямлёй,  
Адкуль куля кропкай.

На тле акварэлі рудой,  
Дзе сонца на спадзе,  
Гукне нотай толькі адной  
У свету бязладдзе.

Самотна пральеца ў палі  
Ахварнаю стратай,  
Бо ў вырай імкне белы клін,  
А ён стрэлам сцяты.



Фота hi-news

Каб зграя адолела шлях,  
Каб ёй павярнуцца,  
Хтось мусіць спачыць далавах —  
На дне каламуці.

У восені злосную золь,  
У вечар туманны  
З вышыняў абрынецца боль,  
Крывёй таўраваны.

І, выбухнуўшы, пакрысе  
У рэчу пагасне.  
У кожнага лебедзя спеў —  
Імгненне ў бяспасці.

## У начной цішы

Я ні век твой, ні без не парушу.  
Хочаш гань мяне, хочаш — гані.  
Жвавы вецер натомленай птушкай  
Спіць, аціхнуўшы, у далані.  
Весялун былы не зварухнецца  
У палоне відзежаў начных  
І гулліва крылом не кранецца  
Валасоў і павекаў тваіх.

## Пялёсткі

Ад абеду дождж імжыць  
Дробненькі ды порсткі.  
Ноч даўно. Яна не спіць —  
Мрояў тчэ пялёсткі.

Зніч ліхтарні пад вакном —  
Бляск люмінісцэнтны,  
І па шкле бягуць цурком  
Кропляў дыяменты.

На дварэ туга і змрок,  
Вецер злы галосіць  
Ды шугае, нібы Цмок.  
Час няўтульны — восень.

Знікне слоты каламуць,  
І ў кружэнні лёгкім  
Скрозь сняжынкі палятуць,  
Як твае пялёсткі.

Сцюжы распачнуць сіпець,  
Рэчку лёд спалоніць,  
Ды пабуджаны мядзведзь  
Непагадзь прагоніць.

Прыйдзе ветляя вясна,  
Следам — лета ў красках.  
Золь мінецца. Засынай,  
Хай прысніцца казка.

Хай табе прысніцца прынь  
І палац на ўзмор'і...  
Ціха, струны, — яна спіць  
У пялёстках мрой.

## Супрацьстаянне

Сіпяць пра беспрасвет дажджы,  
Нашэптвае пра немач спёка,  
Адно вятрыска малады  
Спявае ўголас з-пад аблокаў.

Яму спакой не да душы,  
Здранцвенню не дае ён веры —  
Хвалюе спелья жыты,  
Кудлачы над рэчкай вербы.

Нібы насельнік гор — мальфар,<sup>3</sup>  
Надзелены гарэзнік дарам  
Павевам свежым пляжыць сквар  
І ўшчэнт ірваць навалу хмараў.

Таксама і паміж людзей:

Хтось рупіцца самааддана,  
Каб дыхалася нам вальней,  
А нехта трызніць ласкай пана.

Ані развязкі не відаць  
Адвечнаму супрацьстаянню.  
Ты ці гатовы адказаць —  
Чый бок узяў у тым змаганні?

## Ваўкалак

Як сыду, не шукайце ў чыстцы,  
Не асудзяць д'ябал ці бог,  
Бо, калі шчэ меў пух на пысцы,  
Абярэг свой ад іх збярог.

Бо шыбую зямной дарогай —  
Непрыручаны ваўкалак, —  
А ў глухі час поўні бязрогай  
Пугач з пушчы мне дае знак,

Дзе крывёю насыціць папчу,  
Ажывіўшы напятасць жыл.  
І п'ю прагна цёплую нашча,  
Іклаў выскаліўшы нажы.

Хай палохаюцца няздары,  
Калі цішу ўзрэжа мой спеў  
Па-над целаю новай ахвары,  
Я ж — да золку мушу паспець

З палявання вярнуцца ў горад,  
Каб хадзіць, не паціснуўшы хвост,  
Між тых, што пра святасць гавораць,  
Але чынаць аблудай хрост.

...Ашчэр, кудлы поўсці на рэбрах,  
І вядомы вырак здаўна —  
Што яны заб'юць мяне срэбрам,  
Як калісіці свайго Хрыста.

\*\*\*

На дзень падоўжыўся мой век  
І стрэлкі жорнамі імкліва  
Світанкам узнавілі без,  
Каб будучынь пайшла на мліва.

І змушана за імі я  
Услед пускаюся па крузе  
Скрозь свет, дзе з сэнсаў мітусня  
Фармуе плац-парад бязглуздзіц.

Уражвальны для грамадзян,  
Спрадвеку да відовішч прагных,  
Хоць золата кукард — падман,  
Няма ні каліва ў ім праўды.

Але тлумачыць марна штось  
Альбо рваць глотку, жылы, сэрца,  
Бо бляскам зваблены натоўп  
На голас твой не азірнецца.

Паўторыцца чарговы раз  
Сюжэт, вядомы да дэталю,  
Пакуль бяжыць па крузе час  
І стрэлкі круціцца без жалю.

Няхай асветнікі вярзуць  
Пра веліч развітку законаў,  
Яшчэ вядзе рэй каламуць  
Старых заган і забабонаў.

Ёсць збаўным выйсцем адно бунт  
Супроць нязменных дзён крыніцы —  
У шчылінках паміж секунд,  
Нібыта ў гушчары, згубіцца.

Ніхто не здолее вярнуць  
Па тым на цыферблату роўнядзь,  
Дзе стрэлкі жорнамі бягуць  
І новы дзень на мліва зводзяць.

<sup>1</sup> «Les Fleurs du mal» (франц.) — «Кветкі зла», зборнік вершаў Шарля Бадлера.

<sup>2</sup> Гефсіманія — мясцовасць, у садзе якой маліўся Ісус Хрыстос у ноч арышту.

<sup>3</sup> Мальфар — вядзьмак, чараўнік у гуцулаў.





Джордж ОРУЭЛ

# «Калі ўсе прымаюць хлусню, яна пасяляецца ў гісторыі і становіцца праўдай»

119 гадоў таму нарадзіўся Эрык Артур Блэр, вядомы як Джордж Оруэл, аўтар галоўнай таталітарнай антыўтопіі, якая не страчвае актуальнасці ўжо больш за 70 гадоў. Неаднойчы ішлі размовы пра яе забарону ў кніжных крамах і бібліятэках...

Пісьменнік нарадзіўся ў Бенгаліі. Скончыўшы прэстыжную школу ў Ітане, ён з 1922 па 1927 год служыў у Індыйскай імперскай паліцыі ў Бірме. Затым спрабаваў зарабляць літаратурнай працай, бадзяжнічаў, пісаў кнігі, артыкулы і рэцэнзіі, жыў у працоўным раёне Парыжа, збіраў хмель у графстве Кент, выкладаў у школе, працаваў у лонданскай букністычнай краме, ваяваў у Іспаніі на баку рэспубліканцаў, быў паранены. Затым жыў у вёсцы пад Лонданам. Падчас Другой сусветнай вайны працаваў на радыё BBC, быў ваенным карэспандэнтам у Францыі, Германіі і Аўстрыі, а затым, заўдавеўшы, жыў на востраве Джурала ўзбярэжжа Шатландыі, дзе пісаў раман «1984». У студзені 1950 года Джордж Оруэл памёр ад сухотаў...

Прапануем нізку перакладаў ягоных цытатаў — з дзённікаў, лістоў, артыкулаў. Гэта разважаны аб тым, чым насамрэч страшны таталітарны рэжым, гэта думкі пра хлусню і творчасць.

Не магу сказаць, у якім годзе я ўпершыню ясна зразумеў, што насоўваецца цяперашняя вайна. Пасля 1936 года гэта было зразумела ўжо ўсім, акрамя ідыётаў. На працягу некалькіх гадоў будучая вайна была для мяне кашмарам, і я нават пісаў брашуры і прамаўляў прамовы супраць яе. Але ў ноч напярэдадні таго, як аб'явілі аб заключэнні мірнага руска-нямецкага пакта, мне прыснілася, што вайна пачалася. Не ведаю, як вытлумачылі б мой сон фрэйдысты, але гэта быў адзін з тых сноў, якія часам адкрываюць табе сапраўдны стан тваіх пачуццяў. Ён растлумачыў мне, па-першае, што я проста зведаю палёнку, калі пачнецца даўно і з жахам чаканая вайна, і, па-другое, што я ў душы патрыёт, не буду сабатаваць ці дзейнічаць супраць сваіх, буду падтрымліваць вайну і, калі атрымаецца, ваяваць. Я сшыў уніз і прачытаў у газеце паведамленне аб прылёце Рыбентропа ў Маскву.

Да прыбыцця Рыбентропа маскоўскі аэрапорт быў упрыгожаны свастыкамі. Газета «Манчэстэр гардыян» дадае, што яны былі загароджаныя шырмамі, каб астатняя Масква іх не бачыла.

## Дзённік падзей, якія вядуць да вайны. 1939 г.

Учора ўвечары слухаў прамову Мослі (Сэр Освальд Мослі (1896—1980) у 1932 годзе заснаваў Брытанскі саюз фашыстаў. — Рэд.)... <...> Мослі казаў паўтары гадзіны і, да майго засмучэння, здаецца, захапіў большасць слухачоў. Спачатку яму шыкалі, але ў канцы гучна апладыравалі. Некалькі чалавек, якія паспрабавалі ўставіць слова, былі выкінуты з зусім непатрэбнай жорсткасцю. <...> Мослі вельмі добры аратар. Гаворка яго — звычайная траскучая бязглуздзіца: бяспошлінны гандаль усярэдзіне Імперыі, далоў габрэяў і замежнікаў, падвышэнне зарплат, скарачэнне працоўнага дня і г. д., і г. д. Пасля шыкання спачатку ён працоўную (па пе-

равазе) аўдыторыю з лёгкасцю задурываў, выступаючы як бы з сацыялістычных пазіцый і вінавацячы ўрады, якія змянялі адзін аднаго, у здрадце інтарэсам працоўнага класа. Віну за ўсё ён ускладаў на таямнічыя міжнародныя хеўры габрэяў...

Камуністычны мітынг на Маркет-плэйс расчараваў. Бяда ўсіх камуністычных выступоўцаў у тым, што кажучы яны не даходліва, а жажліва доўгімі фразамі, з усялякімі «нягледзячы», «безадносна», «нават прымаючы да ўвагі» і г. д. <...> Мяркую, што ім даюць загадзя прыгатаваныя прамовы, і яны вывучваюць іх на памяць.

Галоўным чынам здольнасць такіх людзей, як мы, лепш разумець сітуацыю, чым так званыя эксперты, заключаецца не ў прадказанні канкрэтных падзей, а ва ўменні зразумець, у якім свеце мы жывем. <...> З 1934-га я ведаў, што насоўваецца вайна паміж Англіяй і Нямеччынай, а з 1936-га я ведаў гэта з поўнай упэўненасцю. <...> Таксама і такія жакі, як расійскія чысткі, ніколі мяне не здзіўлялі, бо я заўсёды адчуваў, што гэта — не менавіта гэта, але нешта падобнае — уласціва бальшавіцкаму кіраўніцтву.

## Дзённік ваеннага часу. 1940 г.

Што да кампаній нянавісці, якія няспынна распальваюцца таталітарнымі рэжымамі, яны цалкам рэальныя, пакуль доўжацца, але кожны раз прадыктаваныя патрэбамі моманту. Габрэі, палякі, трацкісты, ангельцы, французы, чэхі, дэмакраты, фашысты, марксісты — хто заўгодна можа апынуцца Ворагам Таварыства Нумар Адзін. Нянавісць можна павярнуць у любым кірунку па першым знаку, як агонь паяльнай ляпмы.

## Рэцэнзія на кнігу Франца Баркенау «Таталітарны вораг», 1940 г.

Літаратура, якая мае хоць нейкую каштоўнасць, магчыма толькі пры ўмове, калі той, хто піша, адчувае праўдзівасць таго, што ён піша; калі гэтага няма, знікне творчы інстынкт. Увесь назапашаны вопыт сведчыць, што рэзкія эмацыйныя пераацэнкі, якіх таталітарызм патрабуе ад сваіх прыхільнікаў, псіхалагічна немагчымыя, і воль перш за ўсё з гэтай прычыны я мяркую, што канец літаратуры, якой мы яе ведалі, непазбежны, калі таталітарызм усталяецца паўсюль у свеце.

Абвясціўшы сябе бязгрэшнай, таталітарная дзяржава разам з тым адкідае само паняцце аб'ектыўнай ісціны. Вось відавочны, самы прасты прыклад: да верасня 1939 года кожнаму немцу ставілася ў абавязак выяўляць да рускага бальшавізму агіду і жах, пасля верасня 1939 года — захапленне і гарацае спачуванне. Калі паміж Расіяй і Нямеччынай пачнецца вайна, а гэта вельмі верагодна ў найбліжэйшыя некалькі гадоў, з непазбежнасцю зноў адбудзецца крутая перамена. Пачуцці немца, яго любоў, яго нянавісць пры неабходнасці павінны імгненна ператварацца ў сваю супрацьлегласць.

Кантроль над думкай мае мэты не толькі забаронныя, але і канструктыў-



ных. Не проста забараняецца выказаваць — нават дапускаць — пэўныя думкі, але дыктуецца, што менавіта належыць думаць; ствараецца ідэалогія, якая павінна быць прынята асобай, намагаюцца кіраваць яе эмоцыямі і навязаць ёй вобраз паводзін. Яна ізалюецца, наколькі можна, ад навакольнага свету, каб замкнуць яе ў штучным асяроддзі, пазбавіўшы магчымасці супастаўленняў.

## Літаратура і таталітарызм, 1941 г.

Любая прапаганда — хлусня, нават калі кажаш праўду. Але гэта не так ужо важна, абы ведаць, што ты робіш і чаму.

## Дзённік, 1942 г.

Думка любога — «пракурорская», кожны толькі прыводзіць свае довады, наўмысна заціскаючы меркаванне апанента і, больш за тое, з поўнай неадчувальнасцю да любых пакут, акрамя ўласнага і сваіх сяброў. Індыйскі нацыяналіст тоне ў жалю да сябе і нянавісці да Брытаніі і зусім абыякавы да няшчасцяў Кітая; ангельскі пацыфіст даводзіць сябе да ашаленства, кажучы аб канцлагерах на востраве Мэн, і забывае аб такіх у Нямеччыне і г. д., і г. д. Гэта заўважаеш у дачыненні да людзей, з якімі не згодзен, такіх, як фашысты ці пацыфісты, але на самой справе ўсе аднолькавыя, прынамсі ўсе, у каго ёсць пэўнае меркаванне.

## Другі дзённік ваеннага часу. 1942 г.

Найвялікшая памылка ўяўляецца чалавека аўтаномным індывідам. Тая таемная свабода, ад якой вы нібыта можаце атрымліваць асалоду пры дэспатычным урадзе, — глупства, бо вашыя думкі ніколі не залежаць вам цалкам.

Па-сапраўднаму палюхае ў таталітарызме не тое, што ён здзяйсняе «зверствы», а тое, што ён нападае на канцэпцыю аб'ектыўнай ісціны і сцвярджае, што кантралюе як мінулае, так і будучыню.

Філасофы, пісьменнікі, мастакі і нават навукоўцы маюць патрэбу не толькі ў

падтрымцы і аўдыторыі, ім патрэбная пастаянная стымуляцыя з боку іншых людзей. Амаль немагчыма думаць без размовы. Адбярывце свабоду слова — і вычарпаюцца творчыя здольнасці.

## Як мне заўгодна, 1944 г.

Інтэлектуалы больш таталітарныя па сваіх поглядах, чым простыя людзі. Ангельская інтэлігенцыя ў цэлым выступіла супраць Гітлера, але затое прыняла Сталіна. Большасць з іх абсалютна гатова да метадаў дыктатуры, да тайнай паліцыі, да сістэматычнай фальсіфікацыі гісторыі і г. д., пры ўмове, што гэта будучы рабiць «нашы».

## Ліст Ноэлю Ёілмэту, 1944 г.

У кожны момант існуе «правільны» пункт гледжання, сукупнасць поглядаў, пра якую мяркуюцца, што ўсе прыстойныя людзі згаджаюцца з ёй, не разважаючы. Рэч нават не ў тым, што тое ці іншае меркаванне выказваць забараняецца: выказаць яго проста «не прынята», гэтак жа як у віктарыянскія часы «не прынята» было ў прысутнасці дамы згадваць у размове штаны.

У выніку прапаганды таталітарных дактрын губляецца інстынкт, з дапамогай якога вольныя людзі адрозніваюць, у чым хаваецца небяспека, а ў чым не.

## З прадмовы да аповесці «Скотны двор», 1945 г.

...прыхільнасць любой палітычнай дактрыне з яе дысцыплінуючым уздзеяннем, відаць, супярэчыць сутнасці пісьменніцкага служэння. Гэта адносіцца і да такіх дактрын, як пацыфізм ці індывідуалізм, хаця яны прэтэндуюць знаходзіцца па-за штодзённай палітычнай барацьбой. Сапраўды, усе словы, якія канчаюцца на «ізм», прыносяць з сабой душок прапаганды. <...>

Творчасць, калі яна валодае хоць нейкай каштоўнасцю, заўсёды будзе вынікам намаганняў той больш разумнай істоты, якая застаецца ўбаку, сведчыць аб тым, што адбываецца, трымаючыся ісціны, прызнае неабходнасць таго, што здзяйсняецца, аднак адмаўляецца падманвацца наконце сапраўднай прыроды падзей.

## Пісьменнікі і Левіяфан, 1946 г.

Пагрозы свабодзе слова, пісання і дзеяння часта нязначныя паасобку, але маюць назапашвальны эффект і, калі іх не спыніць, прыводзяць да агульнай непавагі да правоў грамадзян.

## Камітэт абароны свабоды, 1948 г.

Дыктатуру засноўваюць не дзеля таго, каб ахоўваць рэвалюцыю; рэвалюцыю здзяйсняюць дзеля таго, каб усталяваць дыктатуру. Мэта рэпрэсій — рэпрэсіі. Мэта катавання — катаванне. Мэта ўлады — улада.

Калі ўсе прымаюць хлусню, навязаную партыяй, калі ва ўсіх дакументах адна і тая ж песня, тады гэтая хлусня пасяляецца ў гісторыі і становіцца праўдай.

## З рамана «1984», 1949 г.

# Зазер'еўскі летапісец: Мікола Цэлеш



Мікола Цэлеш

У ягоным жыццёвым і творчым лёсе — безліч таямніцаў, загадак. Нарадзіўся ў першае лета XX стагоддзя — 25 ліпеня — у вёсцы Зазер'е Есмінскай воласці былога Барысаўскага павета Мінскай губерні. Невялікая беларуская вёска вызначалася ўжо тым, што патанала ў пракаветных пушчах, ляжала на старадаўнім «Вітаўтавым шляху» (Вільня — Маладэчна — Барысаў — Магілёў) і мела непадалёк завод па вырабе зброі. На вясковым могілніку адшуквалі захаванні XII стагоддзя. На адным з помнікаў быў выбіты надпіс «Heranim Celesy» (XV стагоддзе). Геранім быў адным з першых вядомых продкаў зазер'еўскіх Цэлешаў.

Завод па вырабе зброі належаў яшчэ прадзеду Міколы Цэлеша па бацькавай лініі графу Базылю, жалеза для вытворчасці здабывалі з балотнай руды. Праз той завод, як згадваў М. Цэлеш, прадзед і страціў свой графскі тытул. Пасля падзелаў Рэчы Паспалітай зазер'еўская зброя патрапляла ў рукі паўстанцаў супраць расійскага самадзяржаўя. У 1861 годзе прадзед пазнаёміўся з капітанам Зыгмундам Серакоўскім, праз два гады яны і ўзначалілі паўстанне ў Барысаўскім і Ігуменскім паветах. На заводзе да таго часу паспелі нават адліць некалькі лёгкіх гарматаў.

Ноччу царскія войскі акружылі Зазер'е, ад стрэлаў загарэўся завод, графская рэзідэнцыя, хутары шляхты, сялянскія хаты. Як расказваў Міколу дзед Ян (апошняму ў 1863-м было 12 гадоў), прадзеду Базылю ўдалося выскачыць з палаючай спальні.

Ратуючыся ад царскай шыбеніцы, Базыль Цэлеш перабраўся ў Заходнюю Еўропу, а затым — «за ваду, у Новы свет», як называў Амерыку. Два ж ягоныя сыны — Ян і Несцер — ды дачка засталіся на Радзіме, займаліся гаспадаркай. Сялянскімі клопатамі жылі і бацькі Міколы: Барбара з Каралёнкаў і Ёхім Цэлеш (па расійскіх дакументах — «Ефим Телеш»).

Апошні і прывёў сына ў вясковую школу. Вось як аб тым успамінаў будучы пісьменнік у сваёй «Аўтабіяграфіі» (яе тэкст з ласкавай згоды жонкі і родзічаў М. Цэлеша быў апублікаваны ў альманаху «Тэрмапілы»): «Спыніліся каля дзв'юх на калідоры, з-за якіх чуўся павышаны голас настаўніка. «Высмаркайся перш!» — загадаў бацька. Я выцер рукавом сьвіткі нос, і ў гэты момант адчыніліся дзверы. Зь незадаволеным тварам стаяў перад намі настаўнік — малады, з прыгожымі рыжавяценькімі вусікамі; на адной ягонай назе быў бот з халявай, а на другой галёша паверх белага апатрунку; казалі, яго набілі хлопцы, злавіўшы каля сваіх дзевак. <...> Мяне пасадзілі на першую парту, бо, па-першае, малы, а па-другое, «дуруны хлопец». Кляса мне здавалася непамерна вялікай і пустой. У грубцы гудзеў агонь. Настаўнік паклікаў да дошкі хлапчука, крыху большага за мяне; загадаў яму ў намалёваных крэйдзі клетачках выводзіць акуратна палачкі. Рука ў хлопчыка дрыжала, і палачкі выходзілі крывымі, як ягоныя рахтычныя ножкі. «Я табе казаў выводзіць палачкі роўныя і не крывыя, а ты што: рагулькі мне ставіш?». Хлопчык кльпаў сінімі, як лёд на

сонцы, вачыма. Крэйда выпала з рук на падлогу, і ён яе растаптаў. Тады настаўнік хапіў яго за каўнер старэнкай сьвіткі й шпульнуў, як мяч, у кут, дзе была жарства. З ног хлопчыка зваліліся дзюравыя бацькавы валёнкi. «Стаць на калені й стаяць датуль, пакуль я не скажу!» Я ціхутка схліўся над партай і глядзеў на голенькія й брудненькія ножкі хлопчыка, ледзьве стрымліваючы свае сьлёзы...

На шчасьце, на другі ці мо на трэйці тыдзень я захварэў на адзёр, а потым на шкарлятыну ці мо на дыфтэрыю — хто там намі цікавіўся ў тых часы!? Пакуль я хварэў ды папраўляўся, таго настаўніка ў школе ўжо не было — прыслалі настаўніцу: маладую, ветлівую, добрую. Была аднекуль з-пад Радашковіч, ці можа із саміх Радашковіч. Часамі да яе прыязджаў Янка Купала, зямляк, едучы аднекуль па сваіх гаспадарчых справах, у санках-развалках, на шэранькім, досыць ладным коніку; і сам у шэранькім саматканым кульку, але пашытым на шляхецкі хвасон. У клясу ён, праўда, ніколі не заходзіў, але настаўніца, потым, нам апавядала пра яго дужа шмат: «Гэта наш першы сялянскі паэта!». І чытала нам ягоныя вершы. Адзін выклікаў прост, авачыню ў школе!».

У 1911 годзе пасля вясковай школы М. Цэлеш з парады настаўніцы падаўся вучыцца ў бліжэйшую (17 кіламетраў ад дома) бурсу. У 1914-м бацьку мабілізавалі на фронт, з маці засталася пяцёра дзяцей, і Мікола мусіў перапыніць вучобу, каб дапамагчы па гаспадарцы.

Праз год фронт ужо наблізіўся да Зазер'я — былі чутны стрэлы гарматаў. Сапёры пачалі паляпшаць дарогу паміж Магілёвам і Барысавам. Да працы змушалі і вяскоўцаў. «Пайшоў і я, — успамінаў М. Цэлеш. — Пры атрыманы заробку спаткаўся з Аляксандрам Блокам, пра якога я ўжо ведаў. Яго таксама паклікалі ў войска, але, дзякуючы вялікай пратэцыі, вызначылі скарбнікам у тую сапёрную адзінку, якая ладзіла ў нас шлях. За дзесяць кіламетраў ад Зазер'я быў маёнтак Кубліцкіх, ягоных сёстраў па другому бацьку. Блок зацікавіўся мной, пэўна, па на-

мове людзей аб маім гераічным наведанні школы за сямнаццаць кіляметраў, што было вулучна адзіным выпадкам у Зазер'і, і спытаў: ці чытаў я што-небудзь з ягонае паэзіі. Пачуўшы, што дастаць тут кніжак нельга, даў мне невялікі зборнічак астатніх вершаў. Я праглынуў гэтыя вершы літаральна ў адзін прысест. Яны ўскружылі мне голаў, і некаторымі з іх я пачаў проста блузніць. Перада мной адчыніліся нейкія няведомыя мне небасхілы»...

У 1916 годзе М. Цэлеш атрымаў у Варонежы службу на пошце. Лютаўскую рэвалюцыю сустраў на Кацярынаслаўшчыне, у гарадку Кадзіеўка, дзе працаваў на шахце і наведваў агульнаадукацыйныя курсы.

«У гэты час на руінах Расейскае Імпэрыі пачалі ўзнікаць незалежныя гаспадарствы падбітых народаў, — успамінаў ён пазней. — Дайшлі чуткі, што паўстае Літоўска-Беларускае Гаспадарства. Мне дужа хацелася ехаць дахаты, але кіпела хатняя вайна й мой год быў пад мабілізацыяй: я баяўся рушыцца зь месца, каб ня трапіць у самае пекла. У чэрвені гэтага-ж году ўсё-ж мусіў стаць пад зброю. Даходзілі чуткі, што паўстала Беларусь і ствараецца наша нацыянальнае войска. Выклапатаў перавод на Бацькаўшчыну, каб стаць у ягоны шэрагі, але, раптам, захварэў на тыфус, а потым на другі. Праляжаў у шпіталю роўна паўгода. Калі ў лютым 1919 г. дабраўся да роднае хаты, бацька не пазнаў мяне — так я быў зьнясілены голадам і хваробамі. Стварэнне беларускага войска было неўзабаве адкінута, і я дэмабілізаваўся. Факультэт грамадзкіх навук Бел.у-та не захапіў мяне. Ды й страшэнна абрыдла бадзяцкае жыццё; абзавёўся сям'ёй і пачаў працаваць у розных установах Менску».

Працаваў ён у рэдакцыях выданняў «Паляўнічы Беларусі», «Беларуская вёска», «Піянер Беларусі», «Зьвяззда». Па працы ў рэдакцыях беларускіх газет М. Цэлеш прыгадаў цёзка Мікола Аўрамчык, які на той час студэнтам таксама працаваў у «Піянеры Беларусі»: М. Цэлеш узначальваў у той газеце аддзел і пабраўся з сакратаркай рэдакцыі.

У 1929 годзе ў часопісе «Маладняк» М. Цэлеш апублікаваў сваё першае апавяданне і выдаў свой першы празаічны зборнік, рэдактарам якога быў Міхась Чарот.

Яшчэ з пятнаццацігадовага ўзросту былі ў М. Цэлеша подступы і да паэзіі — аднак подступамі і засталіся. «Вершы я <...> нікому <...> не паказваў, нават тым дзяўчатам, якім былі прысьвечаны», — згадваў пазней М. Цэлеш.

У 30-х гадах ён змог выдаць пяць (!) невялікіх зборнікаў апавяданняў, якімі, як пісаў пазней, быў вельмі незадаволены. У 1931-м выйшла кніга «Апавяданні паляўнічага», у 1932-м

— «Са стрэльбай і сабакам», у 1935-м — аповесць «Курылка (Запіскі вучня царкоўна-прыходскай школы)», прысвечаная пляменнікам Людзіку і Толю. У зборніках апавяданняў 1931 і 1932 гадоў праяўляўся ўплыў «Запісак паляўнічага» І. Тургенева. Гэта былі пераважна расповеды пра запамінальныя эпізоды з жыцця паляўнічых (апавяданне «Воўчым следам»), каларытныя апісанні беларускіх пейзажаў у розныя поры года, якія падкупляюць замілаваннем да роднай прыроды, пафасам шчаслівага жыцця на роднай зямлі.

Аповесць «Курылка (Запіскі вучня царкоўна-прыходскай школы)», напісаная на аўтабіяграфічным матэрыяле (ахоплівае перыяд маленства і вучобы аўтара ў царкоўна-прыходскай школе, якая знаходзілася далёка ад бацькоўскай хаты), пакідае і сёння добрае ўражанне. Аўтар выявіў выключнае веданне дзіцячай псіхалогіі, выдатна выпісаў атмасферу 10-х гадоў, што панавала на ўскрайках тагачаснай расійскай імперыі, стварыў шэраг рэалістычна-запамінальных характараў: настаўнікаў і вучняў.

Пра сваё жыццё ў акупаваным Менску М. Цэлеш напісаў у адным са спавядальных лістоў на Радзіму. «Я не лічу сябе ў чым-небудзь павінным перад нашым народам, а тым больш асабіста перад Вамі, — пісаў ён сваякам на Беларусь (у родную вёску Зазер'е). — У час нямецкага наступу я ня меў ніякой магчымасці рушыцца з Менску. Ні я адзін! Увесь Менск застаўся на мейсцы, нават сын сакратара ЦК КПБ Панамарэнкі. Некаторыя, праўда, пазней прабіраліся пехатой праз фронт, але што да мяне, дык я і гэтага ня мог зрабіць, бо на маёй адказнасці было трое малых дзяцей, — Слаўцы ўсяго адзін месяц, — і хворая жонка пасья родаў. Хіба я меў права пакінуць іх на верную пагібель?».

У 1943 годзе ў Менску выйшаў зборнік апавяданняў М. Цэлеша «На крыжы» (падпісаны псеўданімам М. Лясун). «Беларускі народ на працягу сваё доўгае гісторыі перажыў многа часоў добрых і цяжкіх. Але найбольш чорнымі будучы тая балонкі гісторыі Беларусі, на якіх знойдуць сваё адбіццё часы бальшавіцкага панавання і бальшавіцкіх рэформаў у галіне сялянскае гаспадаркі, — так пачыналася выдавецкая прадмова да кнігі. — Гэтыя жудасныя часы безумоўна знойдуць шырокае адбіццё ў беларускай літаратуры. Калектывізацыя на Беларусі і адпор ёй з боку беларускага сялянства дасць тэму не аднаму беларускаму пісьменніку. Аб гэтых часоў будучы напісаны цэлыя тамы. <...> У зборніку апавяданняў беларускага пісьменніка М. Лясунна Паважаны Чытач таксама знойдзе абразы з гэных жудасных часоў».

Апавяданні М. Цэлеша нагадвалі рэалістычныя замалёўкі з жыцця — зазвычай гаротнага, трагічнага, падарванага бесчалавечнасцю таталітарнай сістэмы. Найбольш удавалася празаіку ўжо ў першых абзацах ствараць неабходны «рытмічны фон» апаведу. Публіцыстычнасць, частая «дыялогавасць» і ашчаднасць, нават скупасць выяўлення мастацкіх сродкаў — галоўныя адметнасці апавяданняў М. Цэлеша. Персанажы выпісваліся ім «эканомна», рэдкія і пейзажныя замалёўкі, лірычныя адступленні-паўзы. Пры чытанні ўзнікае ўражанне, што празаік эканоміць апаведную «прастор»у, спынае выкладку найперш змест, — нібы той летапісец-храніст, намагачца падаваць найперш факты, учынкi, падзеі.

А затым — у 1944-м — з сотнямі іншых менчукоў М. Цэлеш пакінуў горад. Некалькі тыдняў жыў у Баранавічах у цесным пакойчыку свайго сябра. Дарогу на эміграцыю ад самага пачатку пакрывалі цэрні (у Гдыні сям'я пісьменніка апынулася ў лагерах). Восенню 1944 года М. Цэлеша, яго жонку і двух сыноў аддалі на працу да багатага баўэра-нацыста В. Клята. Паўтарагадовую дачку мусілі браць у поле — пад дождж ці холад. Клят спрабаваў здэкавацца з сыноў, і аднаго разу М. Цэлеш мусіў заступіцца з віламі ў руках. Наспявала драма, ад якой уратаваў работнік Біржы працы, паляк.

Біржу працы («Arbeitsamt») М. Цэлеш шукаў ужо ў лютым 1945 года — на заснежанай веравіне Дуная паміж Зігмарыгэнам і Заўльтау. Шукаў, дарэчы, разам з другім пісьменнікам-уцекачом Юркам Віцьбічам.

У 1950-м сям'я Цэлешаў (у Нямецчыне нарадзілася дачка Люэця) падалася ў ЗША, у Нью-Ёрк. І зноў — не пісьменніцкія клопаты, а цяжкая праца, каб здабыць «хлеб надзённы», праца грузчыкам на лесапільні, дворнікам, санітарам у шпіталі, насільшчыкам у гатэлі, слесарам-машыністам на металічнай фабрыцы (круціў драцяныя канаты для «параплаваў»), плотнікам на будоўлі.


Сябраваў з Юркам Віцьбічам, Антонам Адамовічам. На пачатку 50-х знаходзіў час і для апавяданняў, і для гістарычных апавесцяў. Моцна і пакутна марыў пра вяртанне на Радзіму. Выдадзены ў акупаваным Менску зборнік 1943 года «На крыжы» быў ці не адзіным «грахом» М. Цэлеша перад савецкай уладай. Ці «рассакрэцілі» ў СССР яго аўтара? Думаецца, у 1965-м пра гэта можна было сказаць пэўна, бо ў сваю нью-ёркскую кнігу выранага «Дзесяць апавяданняў» (вышэй названага года выдання) М. Цэлеш уключыў тры (з чатырох) апавяданні зборніка «На крыжы», — праўда, са змененымі назвамі і ў крыху дапрацаваных варыянтах.

«Заканчэнне.  
Пачатак на стар. 10

# Зазер'еўскі летапісец: Мікола Цэлеш

У 1953 годзе ў зборніку «Пёстрые рассказы» («Выдавецтва Чэхава», Нью-Йорк) было надрукавана ў аўтарскім перакладзе на расійскую мову адно з лепшых яго апавяданняў «Янка селяў — людзі жалі». Апавяданне, назву якому далі радкі верша Я. Купалы, па сваёй ідэйна-мастацкай скіраванасці бачыцца праграмным для ўсёй эмігранцкай прозы: М. Цэлеш дэталёва выпісвае жыццёвую трагедыю беларускай моладзі ў перыяд сталінска-бальшавіцкага генацыду. Менскага студэнта Кузьму Вальтэра беспадстаўна арыштоўваюць і высылаюць на катаргу (пазбаўляюць волі за чытанне забароненага верша Я. Купалы і «неасцярожнае» думанне). З Сібіры Кузьма праз пяць гадоў трапляе ў Беларусь на перагляд справы, пачынаецца вайна...

Адментасць многіх твораў М. Цэлеша — гістарычная рэтраспекцыя. «Вы — партыйны, я — беспартыйны, але мы абодва беларусы, і думкі нашы цякуць у адным напрамку... Скажыце ж, калі ласка, як гэта здарылася, што мы згубілі ўладу над сваім дабром?! — пытае ў свайго знаёмца галоўны герой апавядання «Партыйны таварыш» і чуе наступнае: — Думаецца мне, што тут адбылося галоўную ролю бытуючае ў нашым народзе перакананне: «Мы — нізшыя і мусім выконваць нечую волю...». Вам, напэўна, ведама, напрыклад, што крывічы і дрыгавічы былі найлепшымі каленізатарамі, умелі ладзіць з суседзямі і пашырылі сваю ўладу далёка за межы сучаснай Беларусі ва ўсіх напрамках... А літоўскім плямёнам накінулі, нават, сваю мову і культуру!.. Комплекс нізшасці гэтай пачаў расці ў нашай псыхіцы ад часоў, калі нас вырвалася наша кіруючая эліта...».



Вокладка кнігі выбраных твораў М. Цэлеша, выдадзена ў славуці серыі БІНІМ.

У Нью-Ёрку М. Цэлеш патрапіў у аўтамабільную аварыю, пасля чаго пачала балец правая рука, пагаршаўся зрок. У 1958 годзе ён пісаў брату Піліпу ў Беларусь:

*«Дарагі брацец Піліп!  
Ліст твой з фотакарткай атрымаў. Змяніўся ты моцна!  
Каб спаткаліся дзе-небудзь, ня ведаючы адзін праз другога, не пазнаў бы цябе.*

*Умяне, пакуль што, здароўе не блгое, толькі часам пабальвае левая рука, аб якой, як табе, можа, ведама, я пісаў твайму Мікалаю: ударылі мне яе пры катастрофе з аўтамабілямі — перасеклі мускул. Але працаваць я так-сяк магу, толькі цяпер,*

*пакуль што, пэўна да вясны, няма працы — сяджу дома. Слава [жонка] крыху працуе, але таксама з перабоямі — працы мала і ня дужа добрая. <...>*

*Я працую сезонна на будаўніцтве, сем-восем месяцаў на год. Ды і гэтай працы знайсці ня так лёгка, прыходзіцца шукаць часам за дзясяткі кіламетраў. Цяпер я працую за 43 мілі (каля 70 км.) ад Нью-Ёрку. Рабіць кожны дзень такое падарожжа дужа цяжка. Прыйшлося навучыцца кіраваць аўтамабілем і купіць яго».*

Брату Піліпу ў савецкай (калгаснай і бясшпартнай) Беларусі аб тым нават і не марылася...

Не зважаючы на свае летуценні пра вяртанне на Радзіму, М. Цэлеш не скараўся і не намагаўся прыстасоўвацца да савецкага ладу. У 1952 годзе ён скончыў аповесць «Загібельскі летапіс» — гнёўнае абвінавачванне бальшавіцкім злачынствам. У аповесці былі сатырычна выпісаны вобразы старшыні партыйнай ячэйкі Жукава, вясковых актывістаў з камбеда Сымона Жыгуна і Рыгора, якія дамагаліся знішчэння загібельскіх «кулакоў». Вёска Загібелькі стала сімвалам усёй Беларусі, сімвалам, на ўзоры якога высвечваўся ўвесь лёс «забранай» і пакутнай краіны. « — Нашы Загібелькі — гэта тое мейсца, дзе чорт утапіўся, як Бог выгнаў яго з раю, і ездзіць туды і назад...» — падрахаваў аднойчы Тадэй Галавач, галоўны герой аповесці, пры сустрэчы з сакратаром наркамзема. Ды і ў самой назве вёскі ўжо нібыта перагуквалася пагібель...

Трагічным і тыповым вымаляваны ў аповесці вобраз Тадэя Галавача, беларуса-працаўніка, які, у 1922 годзе вярнуўшыся з пяцігадовага нямецкага палону і навучыўшыся там «нямецкаму парадку», апантана пачаў пашыраць і ўзбагачаць сваю гаспадарку. Ад самога наркамзема земляробства дамогшыся дазволу падзяліць Загібелькі на хутары, Тадэй зрабіў сваю хутаранскую гаспадарку ўзорнай па ўсёй рэспубліцы, атрымліваў узнагароды ад наркамзема БССР. Аднак шчасцю і ў працы, і ў сям'і (дачку Агатку выдаў замуж, чакаў унукаў) прыйшоў трагічны скон. У 1931 годзе пачалі гвалтам ствараць калгасы, ягоную маёмасць перапісалі і канфіскавалі, а самога з жонкай — разам з іншымі працаўнікамі, якіх абазвалі кулакамі, — вывезлі ў Сібір.

Фінал аповесці трагічны: Агатка, якую не падтрымаў малады муж (марыў пра пасаду калгаснага рахункавода і ў сваёй сувязі з дачкой «кулака» бачыў адно перашкоду), помсцячы за бацькоў і сябе, падпальвае вясковую «клуню», у якой спалі п'яныя «актывісты» Сымон і Рыгор. Агатку арыштоўвае ДПУ.

«Загібельскі летапіс» — аповесць кантрастаў: кантрастаў паміж «заходнім» і «ўсход-

нім» жыццёвымі ўкладамі, у псіхалогіі сляян-працаўнікоў, якія жывуць па хрысціянскіх законах, і ўзамбіраванай вясковай галотай-гультаямі, якія трызняць пра камуну, што «аб'яднае» ўсіхных жонак і забяспечыць усім неабходным (ежай, машынамі).

Ідэйна-праблемная накіраванасць усіх без выключэння твораў М. Цэлеша, якія не падпалі пад цензарскі ўціск, — выразна антытаталітарная. Пазначыўшы ў аповесці «Загібельскі летапіс» і ў сваіх апавяданнях «непадсавецкага» перыяду быццёвыя і духоўныя асновы светабачання беларуса, празаік падаваў і карціну іх знішчэння антыхрысціянскай эпохай, і складаны працэс супрацьдзеяння ёй чалавечай і нацыянальнай самасці...

Скончыўшы сваю антыбальшавіцкую хроніку — адзін з першых подступаў беларускай прозы да Мележаўскай «Палескай хронікі» — і пераклаўшы яе на расійскую мову (варыянт «Загібельскага летапісу» мае назву «Повесть гиблых лет», — ці не па аналогіі з «Аповесцю мінулых часоў?»), М. Цэлеш не спяшаў яе публікаваць. Перадрукаваў два чыставікі і... адклаў у архіў. Чаму? Ці не ўсё з тых самых прычынаў — летуценняў-мар аб звароце на Радзіму? Апублікаваннем аповесці абсякаліся б апошнія магчымыя спадзеўкі на беспакаранае вяртанне, пра якое М. Цэлеш не пераставаў думаць. «Здаецца, пехатой праз ваду пайшоў-бы, каб убачыцца» (ліст да брата Піліпа ад 13 чэрвеня 1958 года); «Як дзеці пойдуць на свой хлеб, думаю прыехаць да Вас. Цяпер ажыццявіць мне гэта вельмі цяжка» (ліст ад 12 снежня 1958 года); «Зазер'е забыць не магу, і хочацца прыехаць, пабачыцца» (ліст да сястры Арыны ад 15 снежня 1958 года).

Няпэўнасць і чаканне стамлялі, і ў 1965 годзе М. Цэлеш за свой кошт выдае кнігу «Дзесяць апавяданняў» — выбранае з лепшых, на яго меркаванне, і дапрацаваных твораў (а свае апавяданні М. Цэлеш не лічыў канчаткова завершанымі і дасканальнымі, пра што сведчаць ягоныя шматлікія «бязлітасныя» праўкі нават і ў аўтарскім асобніку «Дзесяць апавяданняў»). У большасці тэкстаў гэтай кнігі («Пад знакам Задьяка», «Помста», «Мера гвалту» і іншых) апісваліся гады бальшавіцкіх здзекаў з беларускіх слянянаў у часы сталінскай калектывізацыі.

Аўтарскія пераклады апавяданняў М. Цэлеша пачынаюць друкаваць расійскія эмігранцкія выданні. Так, апавяданне «Пёрка й іншыя» пад назвай «Как жить?» змясціла «Новое русское слово» — побач з урыўкам з рамана У. Маканіна «Прямая линия». Па-расійску былі апублікаваны і апавяданні «Пракрустаў ложак» і «У імя догмы».

І — зноў расчараванні, апатыя, песімізм. 20 лістапада 1967 года М. Цэлеш у лісце прызнаваўся Юрку Віцьбічу: «Не пішу цяпер нічога, хаця задумана й нават пачата досыць шмат; не спадзяюся скончыць — пісаць няма ніякай ахвоты, калі падумаеш, што ўсё гэта да нічога й да нікога; ня толькі сярод нас, беларускіх эмігрантаў, пануе цяпер апатыя да творчасці ва ўсіх галінах чалавечага духу, але і ўва ўсіх і ўсюды — свят імчыцца поўным тэмпам да катастрофы, бо «не адзіным хлебом жыве чалавек» і не адзінымі ракетамі можна змагацца із злом, напроціў — ракеты павялічваюць зло!..».

Падчас прыезду на сесію Генеральнай Асамблеі ААН з М. Цэлешам сустракаўся Максім Танк. Паэту і на той час галоўнаму рэдактару часопіса «Полымя» пісьменнік-эмігрант перадаў некалькі сваіх апавяданняў — для публікацыі ў Савецкай Беларусі.

Яшчэ праз некаторы час на імя М. Танка прыйшоў ліст, у якім М. Цэлеш выкладаў умовы, паводле якіх ён згадзіўся б вярнуцца на Бацькаўшчыну. У эмігранцкім асяродку ЗША стасункі М. Цэлеша з М. Танкам і савецкімі ўладамі пачалі абрасці чуткамі, ставіцца да пісьменніка пачалі насцярожана. Хоць, як потым згадваў Б. Сачанка, які тады працаваў у «Полымі» і чытаў той ліст да М. Танка, М. Цэлеш патрабаваў «змены таталітарнага рэжыму, надання Беларусі сапраўднага свабоднага свэрэннітэту і незалежнасці ад Масквы».

Але самае страшнае — яго пакідалі сілы. І ўпэўненасць. Напрыканцы 1975 года, хворы і стомлены, Мікола Цэлеш, думаецца, усё ж сабраўся ляцець на Бацькаўшчыну, ляцець паміраць... 10 снежня ён пісаў Вітаўту Тумашу: «Рыхтую Вам перасылку зборніка апавяданняў — выбраных, папоўненых новымі, дапрацаваных. З маімі слабымі сіламі — гэта нялёгка праца. У канцы гэтага месяца думаю Вам пераслаць. У далейшым, калі-б із мной што-кольвек здарылася дрэннае, трэба з'явіцца да дачкі Карал...».

А на працоўным сталі ставаліся матэрыялы і накіды аповесці пра Вялікае Княства Літоўскае «Карона і здрада», рукапісы біяграфічнай аповесці, пачатай яшчэ ў 1950-м, «Смага пустыні» (пра перажытае падчас паязджанства), першы варыянт аповесці «Без шацунку на шчасце», няскончаная аўтабіяграфічная аповесць «Нашчадкі» (пра сваё маленства і юнацтва), у нататніку з'яўляліся новыя спавядальныя запісы.

Мікола Цэлеш напрыканцы 1975 года выйшаў з нью-ёрскага дома і знік. І прыйшоў на Бацькаўшчыну толькі праз два дзесяцігоддзі — у сваіх творах, у памяці.

А. А.



Ілюстрацыя Г. Змудзінскага да апавядання М. Цэлеша «Людзі, зверы, птахі». 1930-я гг.

## Літаратурная прэмія імя Шымборскай

Сёлетнім лаўрэатам прэстыжнай Прэміі імя Нобелеўскай лаўрэаткі Віславы Шымборскай стала паэтэса Малгажата Лебда.

Узнагароду яна атрымала на ганаровай цырымонні ўручэння ў Старым тэатры Кракава.



Малгажата Лебда — адзін з самых цікавых галасоў у маладой польскай паэзіі. Паэтка — удзельніца супермарафонаў, вегетарыянка, навуковы работнік. Яе вершы перакладліся на чэшскую, сербскую, італьянскую і іншыя мовы. Жыве ў Кракаве, вырасла ў маленькай вёсцы Жалезнікава-Велька ў Бескідах.

## Прэмія імя Гётэ

Акадэмічны цэнтр навукі і адукацыі імя Іагана Вольфганга фон Гётэ (Гесэн, Германія) назваў лаўрэатаў прэстыжнай Міжнароднай літаратурнай прэміі імя Гётэ — за вялікі творчы ўклад у літаратуру і яе падзвіжніцкую папулярнасць у свеце. Аб гэтым паведаміў дырэктар Акадэмічнага цэнтра навукі і адукацыі прафесар, доктар філалагічных навук Карл Готфрыд.

Ганаровай прэміяй Іагана Вольфганга фон Гётэ ўзнагароджаны: Народны паэт Украіны, народны артыст Украіны і аўтар шматлікіх папулярных песняў Андрэй Дземідзенка, пісьменнік, акцёр, захавальнік унікальных традыцый лемкаўскай культуры П'ер Чыдывар (Францыя), пісьменнік і выдавец Марын Ангел Лазараў (Фінляндыя), пісьменніца, пасол міру, міжнародная грамадская дзяячка прынцэса Лаўлін Эё (Нігерыя), паэт, грамадскі дзеяч Аляксандр-Ошэр Штэйнерберг (Ізраіль), паэт, перакладчык, тэатральны рэжысёр Анатолій Лобаў (Грузія), паэтка і міжнародная грамадская дзяячка Лілі Байлан Іглесіас (Іспанія).

## Прэмія імя Бажова

Лаўрэатам Гран-пры Еўразійскай літаратурнай прэміі «Новы Сказ» імя Паўла Бажова стаў Віктар Сліпенчук.

Прэмія была заснавана ў 2019 годзе ў сувязі са 140-годдзем з дня нараджэння пісьменніка. Прэмія — даніна памяці вялікаму аўтару, які сваёй творчасцю спрыяў умацаванню і развіццю культуры Урала і Расіі. Сказы П. Бажова, аўтара «Малахітавай шкатулкі», шырока вядомыя за мяжой. А таму сёлета была значна пашырана геаграфія ўдзелу, і прэмія атрымала статус Еўразійскай. (Малавядомы факт: напачатку творчай кар'еры П. Бажову бальшавіцкія ўлады даручылі напісаць кнігу аб будаўніцтве Краснакамскага папяровага камбіната, але па меры напісання галоўныя героі зніклі ў горане сталінскіх рэпрэсій, і ў выніку кніга так і не з'явілася).

У складзе журы прэміі былі вядомыя аўтары, члены Інтэрнацыянальнага Саюза пісьменнікаў, аўтарытэтныя літаратуразнаўцы і крытыкі. Па рашэнні журы Еўразійскай літаратурнай прэміі «Новы Сказ» імя П. Бажова дыплом лаўрэата Гран-пры конкурсу ў намінацыі «Проза» з прысваеннем звання «Майстар літаратурных шэдэўраў» і «Шкляная жамчужына» і былі ўручаны пісьменніку Віктару Сліпенчуку за зборнік «Адзінота і мроі».

У сваім звароце да ўдзельнікаў цырымоніі ўзнагароджвання В. Сліпенчук адзначыў, што ён, вядома, шчаслівы



прымаць удзел у такім важным мерапрыемстве, бо лічыць Бажова прадаўжальнікам вялікай рускай літаратурнай традыцыі, якая ўзыходзіць да Пушкіна, — і казачнасці, і ў той жа час ісцінасці, гэта значыць праўдзівасці: «Я з дзяцінства марыў стаць пісьменнікам, і праўдзівасць яго сказаў асабіста ў мяне заўсёды ўмацоўвала мару. У яго сказах, заснаваных на ўральскім, а па сутнасці на народным фальклору, чараўство толькі для таго і існуе, каб дапамагчы перамоце добра. Для мяне Бажоў і фантастыка — гэта побач, гэта гармонія прыроды і таленту...».

## Прэмія імя Хэмінгуэя

Названы лаўрэаты Першага Міжнароднага літаратурна-мастацкага конкурсу імя Эрнэста Хэмінгуэя. На конкурс паступіла больш за 300 работ з Украіны, Нямеччыны, ЗША, Грэцыі, Фінляндыі, Грузіі, Азербайджана, Казахстана і іншых краін.

Конкурс праводзіўся па ініцыятыве Акадэміі літаратуры, мастацтва і камунікацыі (Нямеччына, г. Франкфурт). У намінацыі «Проза, паэзія» перамаглі Таццяна і Сяргей Дзюбы (Украіна, Чарнігаў) — за пяцітомнік «Вершы на 90 мовах свету» (Канада, Таронта); Міхаіл Бальшакоў (Украіна, Адэска вобл., Кілія) — за падборку вершаў «Памяці Эрнэста Хэмінгуэя»; Юхім Хамер (Ізраіль) — за аповесць «На курсе Севераморска» і паэму «Подых Поўначы»; Таццяна Грыцан-Чонка (Украіна, Закарпацце) — за зборнік паэзіі ў прозе «Жывыя дзверы, або Я — спелы яблык вякоў. Я — Жанчына»; Надзея Дароніна (Фінляндыя) — за паэтычны цыкл «Не ад гэтага свету», зборнік «Погляд зверху»; Алі Джафар аглы Аліеў (Азербайджан) — за аповесць «Сны доктара»; Вікторыя Левіна (Ізраіль) — за вершы «Хэмінгуэй і Гавана», «Музыканты гатэля Ambos Mundos» і «Тэль-Авіўская саната»; Людміла Садоўская (Беларусь) — за аповесць «Рамантычная ноч»; Іна Карауш (Украіна, Адэса) — за верш «Музыка мора»; Любоў Піўнік (ЗША) — за казку «Жаніцьба Балацэня», зборнікі вершаў «Расказы, расказы», «Адвжаны карась» і «Я цябе чакаю»; Яўген Прудчанка (Казахстан) — за падборку вершаў «Стомлены свет», «Стэлажы»; Марына Ламберц-Сымонова (Нямеччына) — за эсэ «Падарожжа па слядах Хэмінгуэя»; Сарыя Мамедава (Азербайджан) — за журналістыку «Жанчыны і іх роля і місія на зямлі»; Валяр'ян Маркараў (Грузія) — за аповесць «Таямніца сін'еры Герардзіні», раман «Усяму свой час»; Дзімітрыс П. Краніеціс (Грэцыя) — за працу «Мёртваму паэту невядомасці».

Узнагароды былі ўручаны і ў намінацыі «Жывапіс, графіка».

## Раман Сафіі Андруховіч

У аўстрыйскім выдавецтве «Residenz Verlag» выйшлі тры тамы рамана ўкраінскай пісьменніцы Сафіі Андруховіч «Амадока». Выданні маюцца ў пераплёце і ў электронным выглядзе.

Раман пераклаў Аляксандр Кратахвіл і Марыя Вайсэнбек. «Амадока» па-ўкраінску быў выдадзены ў 2020 годзе ў «Выдавецтве Старога Лева». Афармленнем кнігі займалася творчая майстэрня «Аграфка».

Паводле сюжэту кнігі, пасля цяжкага ранення падчас расійска-ўкраінскай вайны на ўсходзе Украіны галоўны герой рамана губляе памяць. Ніхто не можа пазнаць яго знявечаны твар. Калі ён трапіў у бальніцу, у мужчыны не было ніякіх дакументаў. У стане поўнай амнезіі і непазнавальнасці яго знаходзіць жанчына, якая лічыць яго сваім мужам, страчаным на вайне, і спрабуе аднавіць ці хаця б «адбудаваць» яго памяць наноў.

Назва рамана адсылае да легендарнага возера, якое, паводле Герадота, знаходзілася на тэрыторыі сучаснай Украіны. Возера Амадока ўзнаўлялася картографамі на працягу многіх стагоддзяў, пакуль, нарэшце, не знікла бяследна.

Раней пераклады кнігі выходзілі ў Грэцыі, Македоніі і Харватыі.

## «Кніга — гэта зброя»

Сакратарыят Нацыянальнага саюза пісьменнікаў Украіны апублікаваў зварот да прэзідэнта Украіны з нагоды падпісання законаў аб падтрымцы і абароне ўкраінскага кніжнага рынку.

Нядаўна Вярхоўная Рада Украіны прыняла законы, якія павінны падтрымаць і абараніць ўкраінскі кніжны рынак

ад расійскіх кніг. Аднак усе тэрміны падпісання прэзідэнтам гэтых важных і неабходных для Украіны законаў, ужо прайшлі.

Гэтыя законы з'явіліся дзякуючы зладжанаму і плённаму супрацоўніцтву многіх галін грамадскасці — ад грамадскіх актывістаў культуры да прадстаўнікоў заканадаўчай і выканаўчай улады. Сакратарыят Нацыянальнага саюза пісьменнікаў Украіны звярнуўся да Уладзіміра Зяленскага з нагоды гэтай сітуацыі: «Шаноўны спадар Прэзідэнт! Мы, украінскія пісьменнікі, не можам стаяць у баку ад гэтага пытання, таму што наша задача — абергаць украінскае слова, развіваць і абараняць украінскую мову і культуру, у прыватнасці, гэта датычыцца развіцця ўкраінскай кнігі ў складаных сучасных рэаліях. Ваш подпіс пакладзе канец распаўсюду расійскамоўных кніг на ўкраінскім кніжным рынку і тым самым вызваліць не толькі месца для ўкраінскіх кніг, але і стане магутнай абаронай украінскага друкаванага слова. Як вядома, рашысты, захапіўшы ўкраінскія тэрыторыі, адразу пачалі нішчыць украінскія бібліятэкі і ліквідаваць украінскія кнігі. Бо кніга — гэта таксама зброя, і, як бачым, яна дзейнічае не горш за звычайную зброю, бо цэліць у душы людзей, напаўняючы іх брыдкімі, імперскімі, хлуслівымі і подлымі расійскімі наратывамі пра нібыта перавагу рускай нацыі і яе богаабранасці. Усе мы павінны нарэшце пакончыць з панаваннем рускай кнігі на тэрыторыі Украіны, каб захаваць нашу дзяржаву не толькі для нашага, але і на карце свету. Таму мы цалкам перакананыя, што падпісанне гэтых законаў з'яўляецца стратэгічна важным крокам як для бяспекі нашай краіны, так і для яе далейшага паўнацэннага развіцця. Разам да перамогі! Слава Украіне!».

## Хто часцей чытае любоўныя раманы, а хто — дэтэктывы?

Група кампаній «ЛитРес» правяла даследаванне і склала рэйтынг найбольш зацікаўленых літаратурай прадстаўнікоў розных прафесій.

Самымі адданымі кніжнымі фанатамі аказаліся работнікі сферы адукацыі і навукі — 11% з іх у год чытаюць і слухаюць больш за 20 твораў. На другім месцы — бухгалтары і фінансісты (10%). «Бронза» ў прадстаўнікоў гандлёвай сферы (6,4%). У першую пяцёрку рэйтынгу «начытаных» прафесій таксама ўвайшлі ІТ-спецыялісты (6,1%) і медыцынскія работнікі (6%).

Гаворачы аб жанрах, па выніках даследавання высветлілася, што прадстаўнікі сферы адукацыі і навукі аддаюць перавагу кнігам па псіхалогіі і матывацыі, любімы жанр бухгалтараў і фінансавых спецыялістаў — любоўныя раманы, прадстаўнікі гандлёвай сферы ў асноўным захапляюцца прыгодніцкай прозай. Супрацоўнікі ІТ-сферы маюць слабасць да фэнтэзіі і фантастычных раманаў, а ў медыкаў найбольш папулярныя дэтэктывы.

Больш за 90% апытаных адзначылі, што літаратура дапамагае ім у прафесійнай дзейнасці і становіцца адбіваецца на маральным стане: на думку 18% рэспандэнтаў, кнігі даюць магчымасць павысіць эрудыцыю і падтрымаць гутарку з калегамі, 16% з дапамогай чытання змагаюцца са стрэсам, а 15,2% развіваюць так званыя гнуткія навыкі: крэатыўнасць ды эмацыйны інтэлект.

У даследаванні прынялі ўдзел больш за 2,5 тысячы рэспандэнтаў.

## Распродаж літаратурных артэфактаў

Падчас таргоў Аўкцыённага дома «Литфонд» прадметам сур'ёзнага гандлю сталі першыя публікацыі вершаў Аляксандра Пушкіна ў альманаху «Полярная звезда» (1824 г.). У выданне ўвайшлі такія вершы Пушкіна, як «К дружыям», «Нерейда», элегія «Редее облаков летучая гряда...» і «Простишь ли мне ревнивые мечты...», а таксама іншыя паэтычныя творы.

Нумар альманаха з першымі публікацыямі вершаў Пушкіна быў прададзены за 750 000 расійскіх рублёў. У 460 000 расійскіх рублёў ацанілі калекцыянеры прыжыццёвыя публікацыі Аляксандра Сяргеевіча, якія выйшлі ў тым жа альманаху ў 1825 годзе. Гэта быў апошні том у гісторыі альманаха. Нумар за гэты год лічыцца самым рэдкім з трох выпусकाў.

Другое прыжыццёвае выданне Мікалая Гоголя «Вечары на хутары каля Дзіканькі» (1836 г.) пакінула аўкцыён па стаўцы 420 000 рублёў. Гоголеўскія «Вечары...» літаральна «зачыталіся» сучаснікам, таму выданне паступова знікла са звароту, што зрабіла яго бібліяграфічнай рэдкасцю. Вядома, што менавіта на гэты выпуск кнігі пакінуў рэцэнзію Аляксандр Пушкін у часопісе «Современник»: «Чытачы нашы вядома памятаюць уражанне, зробленае з'яўленнем «Вечароў на хутары...». Як ашаламліліся мы рускай кнізе, якая прымушала нас смяцца, мы, хто не смяяўся з часоў Фанвізіна!».